

نیا استھار: پسچھا باید گرد

پروفیر خورشید احمد

صیغہ ایں 2008

بسم الله الرحمن الرحيم

افراد کی کامیابی اور ناکامی، فوجوں کی فتح و شکست، قوموں کے عروج و زوال، حکومتوں کے بناؤ اور بگاڑ اور تہذیبوں کے غلبے اور پسپائی کے کچھ اٹل، طبعی اور اخلاقی قوانین میں ہیں جن کی کارفرمائی زندگی کے ہر میدان اور تاریخ کے ہر دور میں دیکھی جاسکتی ہے۔

کچھ لوگوں کی نگاہیں صرف طبعی عوامل پر مرکوز ہوتی ہیں لیکن بالآخر طبعی عوامل کی تنگ دامانی کا اعتراض کرنا پڑتا ہے۔ کچھ دوسرے افراد صرف اخلاقی عوامل کی بات کرتے ہیں لیکن یہ بھی تصویر کا صرف ایک رخ دیکھتے اور پیش کرتے ہیں۔ حقیقت یہ ہے کہ جب تک طبعی اور اخلاقی دونوں عوامل کا مکمل اور مربوط ادراک نہ ہو حقیقت پر پوری گرفت ممکن نہیں۔ اسی طرح حالات کا ہر وہ تجزیہ نامکمل ہو گا جو صرف فوری عوامل اور اثرات تک محدود ہو اور جس میں نہ حقیقی اسباب کا صحیح ادراک ہو اور نہ مستقل اور دیرپا نتائج کا شعور۔

افغانستان میں بہ ظاہر امریکہ کو فوجی کامیابی حاصل ہوئی ہے لیکن فی الحقیقت اسے تاریخ کی بدترین اخلاقی شکست ہوئی ہے۔ طالبان کی حکومت ختم کر دی گئی ہے اور ان کی بے سروسامانی، سیاسی تدبر کی کمی اور عسکری حکمت

عملی کی خامیاں تو بیان کی جاسکتی ہیں لیکن اپنے اصول اور روایات کی پاس داری کے باب میں ان کی اخلاقی برتری سے انکار ناممکن ہے۔

افغانستان پر امریکہ اور اس کے اتحادیوں کی فوج کشی کا پہلا مرحلہ اب مکمل ہوا چاہتا ہے۔ اگست کے واقعات نے جس طوفان کو جنم دیا تھا اور جس نے ۷ اکتوبر کو افغانستان کو اپنے شعلوں کی لپیٹ میں لے لیا تھا وہ ایک غریب تباہ شدہ اور بد نصیب مگر غیرت مند ملک کو تقسیم کرنے کے بعد اپنی کامیابی کے شادیاں بجا تے ہوئے نئے سے نئے شکاروں کی تلاش میں کروٹیں لے رہا ہے۔ طالبان کی حکومت کو ختم کر کے امریکہ نے جمنی کے شہربون میں مذاکرات کے ذریعے ایک نیا سیاسی بندوبست قائم کیا ہے۔ جسے وہ اپنے نقشے کے مطابق تصور کرتا ہے اور اسے اپنے اور اپنے اتحادیوں کی عسکری قوت کے سایے میں مستحکم کرنے کی امید رکھتا ہے۔ طالبان کی قوت بہ ظاہر منتشر ہو گئی ہے، اسامہ بن لادن تادم تحریر عسکری اور سیاسی غلبہ پانے والوں کی گرفت سے باہر ہیں، لیکن ان کی القاعدہ تنظیم کے کچھ مجاهد خاک و خون میں لوٹ چکے ہیں، ایک تعداد جیلوں میں بدترین تشدد کا سامنا کر رہی ہے اور باقی در بدر ہیں۔

امریکی وزیر خارجہ جزر کولن پاؤل نے فخر سے اعلان کیا ہے کہ: ”ہم نے افغانستان میں القاعدہ کو تباہ کر دیا ہے اور دہشت گرد سرگرمیوں کی پناہ گاہ کی حیثیت سے افغانستان کے کردار کو ختم کر دیا ہے“۔ (انٹرنیشنل ہیرالد ٹریبیون، ۷ اگسٹ ۲۰۰۱ء)۔ امریکی وزیر دفاع رمس فیلڈ خود اپنے تباہ کر دہ کابل پر شاہانہ نزول کے موقع پر نہ صرف فتح کے شادیاں بجارتے ہیں اور اعلان کرتے ہیں کہ ہم نے دہشت گردی کا افغانستان سے صفائی کر دیا ہے اور ان کو پناہ دینے والی حکومت کی ایئنٹ سے ایئنٹ بجادی ہے بلکہ اس عزم کا اظہار بھی فرماتے ہیں کہ: ”نئی افغان حکومت

آئندہ بھی ان کے عزائم میں شریک کار رہے گی اور ابھی بہت کچھ کرنا باقی ہے اور میں یہ یقینی بنانا چاہتا ہوں کہ ہماری سوچ ایک ہی ہے۔ (دی گارڈین، ۷ دسمبر ۲۰۰۵ء)۔ اور امریکہ کی قومی سلامتی کی مشیر کونٹالیز ارائس دوسرے شکاروں کی تلاش میں سرگردان ہیں: ”کوئی بھی یہاں قبل از وقت فتح کا اعلان کرنے کے لیے تیار نہیں ہے اور فتح صرف اسی وقت حاصل ہوگی جب ساری دنیا میں القاعدہ کا جال توڑ دیا جائے گا“۔ (انٹرنیشنل ہیر الدلٹریبوں، ۷ دسمبر ۲۰۰۱ء)

گویا ایک مرحلہ پورا ہو گیا، آگے کے مرحلوں کا انتظار کرو۔۔۔ یہ ہے ۱۱ ستمبر کو اٹھنے والے طوفان کی آج تک کی حرث سامانی کا ایک پہلو۔ لیکن اس مرحلے پر جب اب تک کے اقدامات کا اس پہلو سے جائزہ لیا جانا ضروری ہے کہ امریکہ، عالمی برادری اور افغانستان اور خود ۱۱ ستمبر کے ذمہ داروں نے اس سارے خونی عمل سے کیا پایا اور کیا کھویا۔۔۔ تاکہ آگے کے اقدامات سے پہلے، اگر غور و فکر اور تحلیلی تجزیے کا کوئی کردار ہے تو اسے پالیسی سازی کے لیے مفید مطلب بنایا جاسکے۔ دنیا کی اقوام اور لوگ محض جذبات کی رو میں آگے بڑھتے نہ چلے جائیں بلکہ رک کر تھوڑا سا جائزہ بھی لے لیں اور انسانیت کو بگاڑ کے مقابلے میں بناؤ اور بہتری کی طرف لے جانے کی فکر کر سکیں۔ وہ کم از کم آنے والے خطرات کا مقابلہ کرنے کے لیے ہی تیار ہو جائیں کہ خطرے کی خبر بھی خطرے سے بچنے اور پیش بندی کرنے میں مددگار ہوتی ہے۔

۱۱ ستمبر کے واقعات کا جو بھی ذمہ دار ہے (اور سارے خون خرابے کے باوجود دنیا ابھی تک شبہات کے دھنڈکوں سے باہر نہیں آ سکی) اس نے عالمی سطح پر ایسے حالات کو پیدا ہونے کا موقع فراہم کر دیا ہے جن کے نتیجے میں سیاست کا نقشہ بدلتی گیا ہے یا صحیح تر الفاظ میں: جس طرف مقتدر قوتیں اسے لے جانا چاہتی تھیں وہ ممکن

ہو گیا ہے۔ اسی طرح افغانستان پر حکومت کرنے والے طالبان کے فیصلوں پر بھی
مدتوں بحث و گفتگو ہو گی کہ: وہ اگر ایسا کرتے تو کیا ہوتا اور ایسا نہ کرتے تو کیا ہو سکتا
تھا؟ آج تو صرف ان میں کیڑے نکالنے ہی کی خدمت انجام دی جا رہی ہے اور ہر
برائی ان کے کھاتے میں ڈالی جا رہی ہے۔ بلاشبہ ان کے سات سالہ دور حیات اور
پانچ سالہ دور اقتدار کے ثابت اور منقی دونوں پہلو ہیں، جن کے بارے میں تاریخ کا
قضیٰ اپنا بے لाग فیصلہ ایک نہ ایک دن ضرور دے گا۔

بظاہر طالبان آندھی کی طرح اٹھے اور دو سال میں افغانستان کے ۹۰ فی صد
علاقے پر کسی بڑے پیمانے کی جنگ و جدل کے بغیر چھا گئے۔ ۲۰۰۱ء کے آخری تین
مہینوں میں دنیا کی سب سے طاقت ور سوپر پاور کی یلغار اور اپنوں کے دباؤ (جنھوں
نے ہوا کا رُخ دیکھ کر آنکھیں پھیر لیں) کے مقابلے میں ان کی مزاحمت دم توڑ
گئی۔ — کچھ حلقوں میں ان کی اصول پرستی اور قبائلی روایات کی پاس داری کی
باتیں ہوں گی تو کچھ کی نگاہ میں ان کی سیاسی ناچیختگی اور عسکری بے تدبیری قابل ذکر
ہو گی؛ بلکہ وہ اپنی تباہی کو خود دعوت دینے کے مرتكب بھی قرار پائیں گے۔ افغانستان
کے تباہ شدہ ہکنڈرات، بے یار و مددگار لاشوں کے انبار اور بے گھر خاندانوں کے
قابلے اپنی اپنی داستانیں سناتے رہیں گے۔ جب کہ سوچنے والے سوچتے رہیں گے
اور غم کرنے والے نوحہ کنائ رہیں گے:

غزالاں تم تو واقف ہو کہو مجھوں کے مرنے کی
دوانہ مر گیا، آخر کو ویرانے پہ کیا گزری
اگر طالبان محض ایک حکومت تھے تو وہ ختم ہو گئے، اور اگر وہ فی الحقيقة ایک
تحریک تھے تو تحریکیں محض سیاسی نشیب و فراز سے ختم نہیں ہوتیں۔ خود احتسابی کی
یہاں بھی ضرورت ہے اور تاریخ تو ہر کسی کا احساب برابر کرتی رہے گی۔ نئی حکومت

کو بھی اپنے احساب سے غافل نہیں ہونا چاہیے۔ نہ وہ انتظام ابدی تھا اور نہ یہ
بندوبست مستقل ہو سکتا ہے: ثبات ایک تغیر کو ہے زمانے میں۔ جس نوعیت کی کش
مکش میں آج افغانستان، بلکہ پوری امت مسلمہ بتلا ہے اس میں وقتی تبدیلیاں اور فتح
و شکست، فیصلہ کن بھی ہو سکتی ہیں اور گمراہ کن بھی! جو بازی آج کھیلی جا رہی ہے اس
کے بارے میں تو یہن کہا جا سکتا ہے کہ

کبھی جیت کرنہ جیتنی، کبھی ہار کرنہ ہاری

اس لیے ہم چاہتے ہیں کہ نیویارک، واشنگٹن، مزار شریف، کابل، قندھار اور
تورا بورا، ہی تک نگاہ کو محدود یا مرکوز نہ رکھیں، بلکہ پورے عالمی تناظر میں نگاہ ڈالیں۔
گویا انگریزی محاورے میں صرف درخت ہی نہیں اس جنگل پر بھی نظر رکھیں جس کے
یہ شجر صرف چند ہی شریک کار ہیں یعنی Seeing the wood and not merely some of the trees
اس خوف آشام اور حسرت ناک جوار
بھائی کی آغوش سے جو افغانستان سیاسی نقشے پر ابھرنے والا ہے، اور جن حالات کی
طرف مسلم دنیا ہی نہیں، تیسری دنیا، بلکہ صحیح تر الفاظ میں پوری دنیا کشاں کشاں بڑھ
رہی ہے، اس کے ادراک کی ضرورت ہے۔ یہ حالات دنیا بھر کے امن پسند اور
انصاف کے طالب انسانوں کے لیے ایک گراں قدر لمحہ فکر یہ فراہم کر رہے ہیں۔
اور مسلمان ممالک اور اسلامی قوتوں کے لیے تو یہ فیصلے کی گھڑی ہے!

نئے استعمار کی پیش رفت

۱۱ ستمبر کے بارے میں ایک جملہ میڈیا سے لے کر سیاسی قائدین اور کالم
نگاروں تک سب ہی کی زبان اور نوک قلم پر گردش کر رہا ہے: ”اس دن کے بعد دنیا

بدل گئی اور زمانہ وہ نہیں رہا جو پہلے تھا۔ لیکن کیا کیا جائے کہ یہی جملہ اس سے پہلے بھی بہت سے تاریخی لمحات کے بارے میں کہا جاتا رہا ہے۔ ۱۹۸۹ء میں دیوار برلن کے انهدام پر ۱۹۷۹ء میں انقلاب ایران کے موقع پر، ۱۹۹۱ء میں انقلاب روس کے غلغلے پر اور خصوصیت سے ۱۷۸۹ء کے انقلاب فرانس کے تاریخی لمحات کے بارے میں بھی کثرت سے یہ جملہ دہرا�ا گیا ہے۔ یہ اور بات ہے کہ انقلاب فرانس کے دو سو سال بعد چین کے دانش و روزی ریاضت چوایں لاٹی نے بر ملا کہا تھا: ”انقلاب فرانس کے بارے میں ابھی یہ اظہار رائے ذرا قبل از وقت ہی ہے! ابھی اور انتظار کرو۔“ اس لیے ۱۱ ستمبر ۲۰۰۱ء کے بارے میں تو پتا نہیں ابھی کتنے انتظار کی ضرورت ہوگی۔

لیکن کچھ پہلوایسے ہیں جن پر فوری غور و فکر اور بحث و گفتگو کی ضرورت ہے:

۱۔ صدر بُش کا نشہ کامرانی: اس واقعے کے بعد جس طرح صدر جارج بُش نے امریکہ میں لام بندی کی ہے، جذبات کو ایک خاص انداز میں بھارا ہے اور دہشت گردی کے خلاف عالم گیر جنگ کی نفیر دی ہے، اس کا سب سے زیادہ فائدہ خود جارج بُش کی ذات کو پہنچا ہے۔ ان کی صدارت جس طرح وجود میں آئی، وہ اخلاقی اور ایک حد تک قانونی جواز سے محروم تھی۔ چار ارب ڈالر کی صدارتی انتخابی مہم چلانے کے بعد بھی عام و وٹوں کی حد تک ری پبلکن صدارتی امیدوار جارج بُش کو اپنے مقابل سے پانچ لاکھ ووٹ کم ملے تھے۔ انتخابی ادارے (الکٹورل کالج) کے سہارے فلوریڈا کی ریاست کے ووٹوں پر، جہاں خود ان کے بھائی گورنر تھے، ان کی کامیابی یا ناکامی کا انحصار تھا۔ لیکن اسی ریاست میں ووٹوں کی کمی وجہ نزاع بن گئی۔ پھر تقریباً چھتے پر پھیلی ہوئی سیاسی اور عدالتی جنگ کا آغاز ہو گیا، جس کے بارے میں بہت سی کہانیاں سامنے آئیں۔ اس طرح تیسری دنیا کے ممالک میں

ہونے والے بہت سے کرتب اور مجزے امریکہ کی ترقی یافتہ جمہوریت کی قسمت کا
فیصلہ کرتے نظر آنے لگے۔ بالآخر عدالت عظمیٰ کے ایک ووٹ کے سہارے ان کو
صدرات مل گئی۔ یہ عدالت بھی جھوں میں اس طرح تقسیم تھی کہ ایک پارٹی کے دور
کے نامزد نجح ایک طرف اور دوسری پارٹی کے زمانے کے نامزد دوسری طرف۔ نتیجتاً
جارج بش کی صدارت، حلف صدارت اٹھانے کے باوجود حقیقی سنڈجوائز کی تلاش میں
تھی۔

۱۱ ستمبر نے وہ نادر موقع فراہم کر دیا اور چند گھنٹے زیریز میں اور چند گھنٹے آسمان
کی فضاؤں میں حفاظت کی تلاش کے بعد وہ واشنگٹن کی زمین پر اس طرح اترے کہ
امریکی قوم کے جذبات کو ایک نئی جنگ کے لیے متحرک کرنے میں کامیاب ہو گئے۔
۲۰ ستمبر کو امریکی مقننه کے دونوں ایوانوں سے خطاب نے ان کو ایک نئے فراز سے
نوازا۔ جسے نصف سے کم ووٹوں کے نصف سے بھی کم کی تائید حاصل تھی، وہ ۸۲% فی
صد کی تائید حاصل کرنے میں کامیاب ہو گیا اور اس تائیدی لہر پر دنیا بھر کو اپنے
جنہنے تلے لانے اور افغانستان پر حملہ کر کے قوم کے جوش انتقام کو استعمال کرنے
میں مصروف ہو گیا۔ ان کے گرد عقابوں (hawks) کا دائرہ مضبوط تر ہوتا گیا اور
ایک جنگجو لیڈر بلکہ فاتح صدر کی حیثیت سے ان کا سر بلند ہو گیا۔

۱۱ ستمبر کے پیچھے امریکی انتظامیہ کی جو ناکامیاں اور خصوصیت سے سیاسی اور
خفیہ ایجنسیوں کی کوتاہیاں تھیں، ان سب پر پردہ پڑ گیا۔ دنیا کے سب سے کمزور اور
معاشی اعتبار سے پس ماندہ ملک افغانستان، ایک فرد واحد (اسامہ بن لادن) اور اس
کے چند سو یا چند ہزار ساتھیوں پر دنیا کی واحد سوپر پاور نے اپنے اتحادیوں کی بے پناہ
تائید، اپنی تمام عسکری، تکنیکی، عددی، معاشری اور ابلاغی (media) قوت کے ساتھ حملہ
کیا اور دو چار دن نہیں پورے دو مہینے میں اسے مغلوب کر دینے کا "تاریخی کارنامہ"

انجام دیا۔ گویا مرے کو مارے شاہ مدار! اس "عظیم فتح" نے ماضی کی تمام ہزیتوں کو دھوڑا اور امریکہ اور اس کے صدر کے لیے کامیابیوں اور عالمی بالادستی کے ایک نئے دوز کا آغاز ہو گیا۔ یہ ہے وہ شے جسے American triumphalism (فتح ہمیشہ امریکہ کی) کہا جا رہا ہے اور سو پر پا اور خوشی اور فخر سے جائے میں پھولنے نہیں سما رہی!

۲- ناقابل تسخیر ہونے کا زعم: ولڈر ٹریڈ سنٹر اور پینٹا گون کی تباہی سے جس ضرب پذیری کا اظہار ہوا تھا، اس طرح اس کا تدارک بھی ہو گیا۔ گویا کمزوری اور زخم خوردگی کا احساس ختم ہوا اور امریکی قوت کا دبدبہ ایک بار پھر قائم ہو گیا۔ اس میں تین پہلو ایسے مزید سامنے آئے جن کی وجہ سے امریکہ کو بلاشکت غیرے دنیا کی بالاترین قوت ہونے اور اپنی اس حیثیت کو ثابت کرنے کا موقع مل گیا۔ اولاً: دوسرے ۵۰،۶۰ ملکوں کا طوعاً و کرہاً امریکہ کے اشارے پر صرف بند ہو جانا، ثانیاً: افغانستان کی جنگ میں ایسی مکنا لو جی کا استعمال جس نے فتنی اعتبار سے امریکہ کو (افغانستان تو بے چارہ کس شمار قطار میں تھا)، یورپ، لاطینی امریکہ اور دنیا کے دوسرے ممالک کے مقابلے میں بھی ان سے انچوں نہیں گزوں بلند ہونے کے مظاہرے کا موقع مل گیا۔ لڑاکا طیارے ہوں یا جاسوسی کا نظام بم ہوں یا جنگ کا دوسرا اسلحہ ہر باب میں امریکہ نے گذشتہ دس سال میں جو غیر معمولی ترقی کی تھی اس کا بھرپور اظہار ہوا۔

اس حملے سے معلوم ہوا کہ افغانستان میں جنگ فلوریڈا سے بیٹھ کر لڑی جاسکتی ہے۔ ایک ایک غار اور ایک ایک نشانے پر مار کرنے کا حکم بارہزار کلو میٹر ڈور سے دیا جاسکتا ہے۔ یہ بالکل ایک دوسری ہی قسم کی جنگ تھی جس نے روایتی جنگ کے سارے طور طریقے بدل کر رکھ دیے۔ اب نہ مدمقابل سے لڑنے کی ضرورت ہے نہ

زینی فوجوں کی حاجت ہے۔ بس فضا سے آگ برساتے رہو اور مقابل قوت کو پارہ پارہ کر دو۔ میدان جنگ میں دودھا تھکرنے کا جن کوشون ہو وہ شوق دھرے کا دھرا رہ جائے۔ حتیٰ کہ اگر جیل کے بے بس قیدیوں کو بھی خاک و خون میں تڑپانا ہو تو اس کے لیے بھی آسمان ہی سے آگ برسائی جا سکے۔ انسانوں کے بغیر مشینوں کے ذریعے سارا کام لیا جائے، معلومات کا بھی اور بم برسانے کا بھی۔ اس سے جنگ کی پوری بساط ہی بدلتی ہے۔ اب اس میدان میں بہ طاہر امریکہ کا کوئی حریف نظر نہیں آ رہا۔

اس سے تیرا پہلو یہ ابھرنا کہ اب لڑائی حملہ آور قوت کے لیے انسانی جانوں کی قربانی دیے بغیر فتح کا پیغام لا سکتی ہے۔ ساری جانی قربانی مقابل فریق کو دینی ہوتی ہے۔ جنگ بھی بڑی حد تک یک طرفہ ہو گی۔ یہی وجہ ہے کہ امریکہ کے اپنے دعوے کے مطابق: ”افغانستان میں ان ۱۰ ہفتوں میں اس کے صرف ۷۰ افراد ہلاک ہوئے ہیں“۔ جو مرنے والے اخباری نامہ نگاروں کی تعداد سے بھی کم ہیں۔ اور ان سات میں سے بھی تین خود اپنے ہی گولوں کا نشانہ بنے، جس کے لیے friendly fire کی لطیف اصطلاح وضع کی گئی ہے۔ ایسی ”ہاتھ کی صفائی“ روایتی جنگوں میں کہاں ممکن ہے! اس طرح امریکہ کو صرف فوجی اور سیاسی فتح ہی نصیب نہیں ہوئی، بلکہ فنی مہارت اور نکنا لو جی کی بالادستی کا وہ مقام بھی حاصل ہو گیا جس نے اسے ایک بار پھر ناقابل تسلیم (invincible) ہونے کے زعم اور اعتماد سے نواز دیا۔

۳۔ حلیفوں کا اختلافی پہلو: امریکہ نے دوسروں کو ساتھ رکھنے کا محض تکلف کیا، جب کہ دراصل یہ سارا کھیل امریکہ اور صرف امریکہ کا مرہون منت تھا۔ اولین فیصلہ بھی امریکہ نے تن تھا کیا اور ساری سیاسی اور عسکری مہم بھی عملاً اس طرح چلانی کے سب کچھ اس کے اشارہ چشم وابرو کا کرشمہ تھا۔ ایسے نازک لمحات

بھی آئے جب خود برطانیہ کو بھی، جو ”شاہ سے زیادہ شاہ کے وفادار“ کا کردار ادا کر رہا تھا، بار بار جھینپ کر قدم پیچھے ہٹانے پڑے اور فوجوں کو میدان میں اترنے کی ہدایات دے کر واپس بلانا پڑا۔ یہی کیفیت جمن شہربون کے سیاسی مذاکرات کی میز پر بھی رہی، اور یہی رنگ ڈھنگ کارزار جنگ کا تھا۔ ایک امریکی سیاسی تبصرہ نگار چارلس کروٹھامیر (Charles Kreuthammer) نے جو واشنگٹن پوسٹ میں مسلسل لکھتا ہے امریکہ کے اس ’انا ولاغیری‘ والے کردار کی بڑے طمطراق سے عکاسی کی ہے۔ اس کا مضمون: America Rules OK شائع ہوا ہے اور اپنی نظر آپ ہے:

یہ پورا تصور کہ افغانستان میں طالبان کے خلاف جنگ ”امریکی اتحادی“ لڑ رہے ہیں، مضبوطہ خیز ہے۔ آخر مصرنے کیا دیا ہے؟ معروف عسکری تجزیہ نگار جے لینو (Jay Leno) کے مطابق: ”فرانس نے مزار شریف میں اپنی فوجیں لڑائی ختم ہونے کے بعد بھیجنیں“۔ (کیا ان کا مشن یہ تھا کہ طالبان کو ہتھیار ڈالنا سکھائیں!) اسلام آباد میں کسی جگہ اتحادیوں کا دفتر ہے۔ کیا کوئی اسلام آباد میں کسی جگہ اتحادیوں کا دفتر بتا سکتا ہے؟ کیا کوئی اتحادیوں کے ترجمان کا نام ہی بتا سکتا ہے جو جنگ کے بارے میں اعلانات کرتا ہے؟

اتحادی افواج امریکی ہوائی جہاز، امریکی خصوصی افواج اور زمین پر موجود اس وقت کے افغان دوستوں سے زیادہ پر مشتمل نہیں۔ خلیجی جنگ کی طرح افغان جنگ بھی یک فریقی ہے جس پر کشیر فریقی کا لبادہ اوڑھا دیا گیا ہے۔ ہم نے صاف کہہ دیا تھا کہ کوئی ہمارے ساتھ نہ آیا تو پھر بھی ہم آگے جائیں گے۔ حیرت ہے کہ پھر بھی دوسرے پیچھے آئے۔

صرف خود ہی لڑنے والے فریق کو اس پر اعتراض نہیں ہوتا کہ دوسرا کے ساتھ جنگ میں شریک ہو جائیں۔ اس کو اعتراض تب ہوتا ہے جب کانٹن کی طرح دوسروں کو ساتھ لے کر لڑنے والے کوسووا میں بم باری کے بدف کے تعین میں ۱۸ ملکوں کو ویٹو پاور دے دیتے ہیں۔

افغان جنگ کسی کمیٹی کے زیر سرکردگی نہیں لڑی جا رہی۔ یک طرفہ کی اصل حقیقت یہ ہے کہ ہم دوسروں کو خواہ وہ کتنے ہی خیرخواہ کیوں نہ ہوں، یہ اجازت نہیں دیتے کہ وہ امریکہ اور آزاد دنیا کے سلامتی کے بنیادی مفادات کے حصول میں مزاحم ہوں۔ یہ بُش کی خارجہ پالیسی کی اصل قوت محک کہ ہے اور یہی وجہ ہے کہ یہ اتنی کامیاب رہی ہے۔ (دی گارڈین، ۷ دسمبر ۲۰۰۱ء)

اس مضمون پر ڈیلی گارڈین کے ۱۸ دسمبر کے شمارے میں ڈاکٹر ڈریو وہائٹ ورٹھ (Drew Whitwirth) کا خط شائع ہوا ہے، جو امریکہ کے اس نئے ذہن اور نہاد لبرل جمہوریت کے اصل عزائم کی نشان دہی کرتا ہے۔ اس سے ظاہر ہوتا ہے کہ خود اس کے حلیف ملک کے داش و ربحی امریکہ کے اس چہرے کو کس طرح دیکھ رہے ہیں: ”تنازعے کے دونوں طرف جنگ کا بڑھاوا دینے والوں کو خوش ہونے کے لیے حال ہی میں بہت کچھ ملا ہے۔ ویڈیو فلم میں ہم نے بن لادن کو ولڈ ٹریڈ سینٹر کے انہدام پر بے حد خوشی کا اظہار کرتے پایا اور اب اس طرح کی ایک خود کو مبارک باد چارس کرو تھا میر کی جانب سے گارڈین میں آئی ہے (America Rules, OK، ۷ دسمبر ۲۰۰۱ء)۔

ڈاکٹر ڈریو وہائٹ ورٹھ آنے والے ۵۰ برسوں میں دنیا کی جو خاصی واضح تصویر دیکھ رہا ہے، ہمارے سامنے لاتا ہے: ”ایک ایسی دنیا جس میں کسی ملک کے

شہریوں کو سوائے امریکہ کے جو ہری حملوں یا ماحولیاتی نقصان سے تحفظ حاصل نہ ہو ایک ایسی دنیا جہاں اگر نتائج امریکی مفادات کے خلاف ہوں تو جمہوریت کوئی معنی نہیں رکھتی، ایک ایسی دنیا جس میں ان مفادات سے اختلاف کا اظہار وہشت گردی کا ٹھپا لگا دے، اور نگرانی، ظلم و جبر اور ہلاکت کا جواز فراہم کرے۔ (گارڈین، ۲۰ نومبر ۲۰۰۱ء)

- جبری تائید کا رد عمل: اس ذہنی فضا کو پیدا کرنے میں امریکی ذرائع ابلاغ (میڈیا) نے بڑا کلیدی کردار ادا کیا ہے اور سیاسی قیادت اور میڈیا دونوں نے حب الوطنی کے جذبے کو ایک سیاسی ہتھیار کے طور پر استعمال کیا ہے۔ پہلے مرحلے میں شدید جذباتی فضا پورے ملک میں قائم کی گئی ہے۔ دستور، قانون، اخلاق، انصاف ہر چیز کو پس پشت ڈال دیا گیا ہے اور سیاسی اختلاف کو ”غداری“ کا نام دیا گیا ہے۔ میڈیا نے افغان جنگ کے صرف وہ مناظر دکھائے، جن سے امریکی فتح کی نوید ملتی ہے۔ جو ظلم وہاں کے عوام پر ہوا ہے اور جس طرح ملک کوتاہ اور معصوم انسانوں کو ہلاک کیا گیا ہے، ان مناظر کو پالیسی کے طور پر بلیک آؤٹ کیا گیا ہے۔ حتیٰ کہ قلعہ جہنگی میں زیر حراست سیکڑوں انسانوں پر بم باری اور ان کے قتل عام کی ایک جھلک بھی نہیں آئے دی گئی ہے۔ امریکہ میں رائے عامہ کو سیاسی مصالح کا قیدی بنانا کر نہاد سیکولر جمہوریت کے اس کرب ناک پہلو پر سے پرداہ اٹھا دیا گیا۔ ملک کو جس جبری تائید (conformism) کی طرف لے جایا جا رہا ہے اور جسے عوامی تائید کا نام دیا جا رہا ہے وہ دراصل ایک مصنوعی اور سوچے سمجھے انداز میں رائے عامہ کی تشکیل کا کارنامہ ہے۔ جسے چومسکی نے manufactured consent (وضع کردہ رضامندی) کا نام دیا ہے۔ اس پر خود امریکہ کے لوگ اب دل گرفتہ اور نوحہ کنناں ہیں۔

دے لفظوں میں تو لوگ شروع ہی سے شکایت کر رہے تھے پھر آہستہ آہستہ
اخبارات کے کالموں اور اداریوں میں ایک نئے میکارٹھی ازم (Mc Carthism)
کے خدشات کا اظہار شروع ہوا اور اب شہری آزادیوں کی تنظیمیں عوامی احتجاج پر مجبور
ہو رہی ہیں۔ نیویارک ٹائمز میں فرینک رچ (Frank Rich) نے ایک ہلا
دینے والا مضمون لکھا ہے ”Yes, I am a Traitor“۔ جس میں امریکی اثاری
جزل جان ایش کرافٹ کو چیلنج کرتے ہوئے کہا ہے کہ قانون کے محافظوں کا اب
وہی رویہ ہے جو کبھی سر پھرے بادشاہوں کا ہوا کرتا تھا۔ فرینک لکھتا ہے:

جارج بش یا اس کی انتظامیہ میں کسی پر تنقید صرف سیاسی طور پر غلط نہیں
ہے۔ بلکہ اس وقت یہ غداری ہے۔ سینٹ کے سامنے بیان دیتے
ہوئے جان ایش کرافٹ نے اعلان کیا کہ: ”جو ہماری دانش کو چیلنج کرتے
ہیں، وہ دہشت گروں کے مددگار ہیں“ اور ”امریکہ کے دشمنوں کو اسلحہ
فرماہم کرتے ہیں“۔ بڑے سخت الفاظ ہیں! آپ کو تجہب ہوتا ہے کہ جو شخص
ہمیں القاعدہ کو تازیانے لگانے میں مددے رہا ہے، کس چیز سے خوف
زدہ ہے۔ جو نمایاں ”غدار“ نظر آ رہے ہیں وہ تو شہری آزادیوں کے
معمول کے محافظ ہیں یا ایک دو غیر معروف سینیٹ جنہیں ان کے حلقہ انتخاب
سے باہر کوئی نہیں جانتا۔ رائے عامہ کے جائزوں کے مطابق عوام اثاری
جزل کے مکمل طرف دار ہیں اور وہ چند نام نہاد دانش ور جو اس پر کڑی
تنقید کرتے ہیں، انھیں ان کے صحافی دوست حقارت سے ہیجان زدہ قرار
دیتے ہیں، جو شہری آزادیوں کے بارے شور مچانے میں اتنے انجھ گئے ہیں
کہ یہ بھول گئے ہیں کہ ایک جنگ جاری ہے۔

میں اس کو غداری کہنے کی جرأت تو نہیں کروں گا، لیکن یہ ملک کے مفاد

میں نہیں ہے، کہ جس وقت ایش کرافٹ رچ تھامسن کی ٹیم داخلی محاڑ پر آتی ہی نااہل ثابت ہو رہی ہے جتنی کہ بیرونی محاڑ پر ڈک چینی، ڈونڈلہ رمس فیلڈ پاول، رائس کی ٹیم مستعد، ہم اس سے آنکھیں بند کر لیں۔ افغانستان جنگ کے بعد داخلی محاڑ پر صومالیہ کی طرح جنگ کا اگلا تھیٹر بننے کا امکان رکھتا ہے۔ مسٹر ایش کرافٹ اور بش انتظامیہ کے دوسرے ست روؤں کو کھلا راستہ دینا حب الوطنی نہیں ہے۔۔۔ یہ حقائق سے چشم پوشی ہے جس کی بسا اوقات بھاری قیمت ادا کرنا پڑتی ہے۔

اگر جنگ کے وقت اپنے رہنماؤں کی قابلیت کے بارے میں سوال اٹھانا غداری ہے، تو مجھے قریب ترین فوجی ٹریننگ کی طرف لے جائیے۔ لیکن میرا خیال ہے کہ جو بات ہم نے ۱۱ ستمبر کو منگل کی صبح سکھی ہے، اس کے مطابق آئندہ یہ سوال اگلی صبح اٹھانے سے بہتر ہے کہ آج ہی اٹھا لیا جائے۔

(دی ایشین ایج، لنڈزن، ۱۹ ستمبر ۲۰۰۱ء)

۵۔ اسی ہنگامے میں مقاصد کا حصول: امریکی قیادت نے ایک اور کامیابی بھی گھریلو محاڑ پر حاصل کی ہے۔ وہ یہ ہے کہ جو قانون سازی معرض التوا میں پڑی ہوئی تھی، خصوصیت سے دفاعی بجٹ کے سلسلے میں، وہ چشم زدن میں دونوں ایوانوں سے منظور کرا لی گئی۔ بجٹ میں دفاع اور انتیلی جنس کے لیے علی الترتیب اصل مطالہ زر سے ۵۰ اور ۲۰ ملین ڈالرز یادہ حاصل کر لیے گئے۔ قومی دفاعی چھتری (شیلڈ) کا جو منصوبہ ڈانواں ڈول تھا، وہ بھی منظور کرا لیا گیا ہے۔ اے بی ایم (ایمنی پیلاسٹک میزائل پروگرام) کے جس عالمی معاملے سے نکلنے کے لیے امریکی حکومت پر تول رہی تھی، اس خواہش کو بھی عملی جامہ پہنا دیا گیا ہے۔ تو انائی کے باب میں اس کی صنعت کے جو مطالبات تھے وہ بھی پورے ہو گئے ہیں اور ان کے بارے

میں ساری مخالفت پادر ہوا ہو گئی ہے۔ تیل کی کمپنی Eron جس سے بش فیملی، ڈک چینی (ناسب صدر) اور حکمران گروہ کے نصف درجن افراد وابستہ رہے ہیں، وہ ملک کو ۷۰ ارب ڈالر کا نقصان پہنچا کر دیوالیہ ہو گئی لیکن کوئی شدید رو عمل نہیں ہوا۔ یہ سب کچھ حب الوطنی اور دہشت گردی کے خلاف جنگ میں حاصل ہونے والی کامیابیوں کی دھول میں گم ہو گیا ہے۔

صدر جارج بش اور امریکی انتظامیہ کی یہ وہ بڑی بڑی کامیابیاں ہیں جو اسامہ بن لادن، القاعدہ اور طالبان کے نام پر حاصل کی گئی ہیں۔ ان کی بنیاد پر ”تہذیب، آزادی، حقوق انسانی اور جمہوریت“ کی خاطر ایک نئے عالمی سامراج کے دروبست تعمیر ہو رہے ہیں۔ ایسا معلوم ہوتا ہے کہ ۱۱ ستمبر ۲۰۰۱ء کے واقعات نے ان رکاوٹوں کو ہٹا دیا اور وہ سارے بند اس ریلے میں بہہ گئے جو امریکہ کے عالمی عزائم کے اظہار اور ان کے حصول کے لیے جارحانہ اقدام کی راہ میں حائل تھے۔

بہ ظاہر یہ جنگ دہشت گردی کے خلاف ہے لیکن دراصل یہ دہشت گردی کے خلاف واویلے کی آڑ میں ایک نئی سامراجی جنگ کا آغاز ہے جس کا پہلے ہدف مسلمان ممالک اور خصوصیت سے اسلامی احیا کی تحریکیں ہیں۔ بالآخر اس کا مقصد دنیا کے سارے ہی ممالک پر مغربی اقوام اور خصوصیت سے امریکہ کی بالادستی کا قیام، ان کے وسائل پر مکمل قبضہ مغربی اور صہیونی استعمار ان نظام سرمایہ داری کے خلاف سیاسی آزادی کی تحریکیوں اور سیاسی اور اداراتی احتجاج کی جدوجہد کو لگام دینا اور انھیں امریکی پالیسی سازوں کے مسلط کردہ ”نئے عالمی نظام“ کے آگے سپر ڈالنے پر مجبور کرنا ہے۔ جو کچھ ہوا اور جو کچھ ہو رہا ہے اس میں ایک بڑے منصوبے کے سارے خدوخال دیکھے جاسکتے ہیں۔

کھول کر آنکھیں مرے آئینہ گفتار میں
آنے والے دور کی دھنڈی سی اک تصویر دیکھ

امریکہ اور مغربی اقوام جو کچھ حاصل کر رہی ہیں یا کرنا چاہتی ہیں وہ اپنی جگہ، لیکن ان چند مہینوں میں تیزی سے رونما ہونے والے واقعات اور ان کے تانے بانے سے عالمی سیاست اور نئے نظام کا جو نقشہ ابھر رہا ہے، وہ اپنے دامن میں انسانیت کے لیے بڑے گھمیر خطرات لیے ہوئے ہے۔

دنیا کو درپیش نئے خطرات

فتح کے شادیانوں کے جلو میں جو طوفان مغرب اور مشرق کو اپنی گرفت میں لے رہا ہے، تہذیب و تمدن کے دفاع کے نام پر تہذیب و تمدن کو جن خطرات سے دوچار کیا جا رہا ہے اور امن و انصاف کے باب میں جو کچھ انسانیت نے بڑی جدوجہد کے بعد حاصل کیا تھا، اسے جس طرح معرض خطر میں ڈالا جا رہا ہے، اس کا ادراک وقت کی سب سے بڑی ضرورت ہے۔ اس منظر نامے میں، مسلمان تو نشانہ خاص ہیں، لیکن حقیقت یہ ہے کہ اس نئی یلغار کی زد میں پوری انسانیت ہے۔ آج امریکہ کے طاقت و رطبهات پوری دنیا کو حتیٰ کہ خود اپنے اور یورپی ممالک کے عام انسانوں کو بڑے ہی پر فریب انداز میں ایک نئی غلامی کی طرف لے جانے کی کوشش کر رہے ہیں۔ اگر ان مہیب سایوں کا اس وقت ادراک نہ کیا گیا تو تاریکی پورے انسانی افق پر چھا سکتی ہے، ایک نئے تاریک دور (dark ages) کا آغاز ہو سکتا ہے اور مسلمان ہی نہیں، پوری دنیا کے امن و انصاف پسند انسان بڑے خسارے اور بڑی تباہی سے دوچار ہو سکتے ہیں۔

دہشت گردی کا مفہوم

سب سے پہلی بات یہ ہے کہ جس چیز کو ”دہشت گردی“ کے خلاف عالمی

جنگ“ کا نام دیا جا رہا ہے اور جس کا پہلے ہدف افغانستان بنایا گیا ہے اور القاعدہ کے ہاتھ نہ آنے والے کارکنوں کی تلاش میں جس طرح درجنوں ممالک کو نشانہ بنانے کی منصوبہ بندیاں ہو رہی ہیں وہ ایک ایسا جامد ہے کہ جس کا نہیں سیدھا نہیں اُٹا۔ جس چیز کے خلاف امریکہ لڑ رہا ہے اس کی کوئی واضح اور متفق علیہ تعریف موجود نہیں۔ اقوام متحده بار بار کوشش کے باوجود کسی ایک تعریف پر متفق ہونے میں ناکام رہی ہے۔ چند ہفتے پیش تر ۱۱ ستمبر کے واقعات پر بحث کے دوران ایک بار پھر جزل اسمبلی دہشت گردی کی کوئی معین تعریف وضع کرنے میں ناکام ہو چکی ہے۔ خود امریکہ کی ۲۰ سے زیادہ سرکاری دستاویزات کا تجزیہ کرنے والے محققین اور ماہرین قانون شکایت کناں ہیں کہ ان میں کہیں بھی اس کی معین تعریف نہیں دی گئی۔ مختلف دستاویزوں میں مختلف اعمال اور سرگرمیوں کو دہشت گردی کہا گیا ہے (ملاحظہ ہو رہی ہیں میں) Only Alternative To (Rohini Hensman) کا مضمون

(اکنامک اینڈ پولیٹیکل ویکلی نومبر ۲۰۰۱ء صفحہ Global Terror

(۳۱۸۳)

اسی طرح نیشن منڈیلانے ۷ اکتوبر کو افغانستان پر امریکی فضائی حملہ شروع ہونے پر اقوام متحده میں کہا ہے: ”میں ایک زمانے میں دہشت گرد تھا اور اس کے بعد سربراہ مملکت۔ کون دہشت گرد ہے اور کون نہیں، کسی کو علم نہیں۔ آکسفورد ڈکشنری آف پالیٹکس کے مطابق امریکی ڈالروں پر شائع ہونے والی جارج واشنگٹن کی تصویر بھی آزادی کے سپاہی کی یا کسی دہشت گرد کی ہوتی ہے“ (ص ۲۹۳)۔ گویا۔

لائے ہیں اس کی بزم سے یا خرا لگ الگ!

اس سلسلے میں آکسفورد کی ڈکشنری آف پالیٹکس کا یہ اقتباس حرف

معتبر کہا جاسکتا ہے:

دہشت گردی: حکومتوں یا اہل علم تجزیہ نگاروں کے درمیان اس کی کوئی متفق علیہ تعریف نہیں ہے۔ بالعموم جانی نقصان پہنچانے والی ان سرگرمیاں کو بیان کرنے کے لیے یہ بلا استثناء برے مفہوم میں استعمال کی جاتی ہے جو خود ساختہ نیم سرکاری گروہ سیاسی مقاصد کی خاطر انجام دیتے ہیں۔ لیکن اگر یہ سرگرمیاں کسی مقبول عام مقصد کے حصول کے لیے کی جائیں، مثال کے طور پر وچھی فرانس کی حکومت کو غیر مشکلم کرنے کے لیے مارکویں کی کوشش، تو پھر لفظ ”دہشت گردی“ کے استعمال سے عام طور پر احتراز کیا جاتا ہے، اور اس کے بجائے کوئی زیادہ دوستانہ الفاظ استعمال کیے جاتے ہیں۔ مختصر یہ کہ ایک شخص: کسی کے خیال میں دہشت گرد اور دوسرے فرد کے نزدیک کا آزادی کا سپاہی ہوتا ہے۔

بعض اوقات دہشت گردی، نیم سرکاری اداروں کے بجائے حکومتوں کے لیے بھی برے مفہوم میں استعمال کی جاتی ہے۔ مثال کے طور پر ریاستی دہشت کی اصطلاح بعض اوقات گشاپو، کے جی بی اور مشرقی جمنی کی اسٹیٹ سائی اور ان جیسے دوسرے اداروں کے بارے میں بھی استعمال کی جاتی ہے۔ جنھیں سرکاری طور پر خود اپنے ہم وطن شہریوں میں سے اختلاف کرنے والے یا نسلی اقلیتوں کے خلاف کارروائیوں کے لیے بھی استعمال کیا جاتا ہے۔ دوسری ریاستوں میں اس پالیسی کے تحت بلا واسطہ انجام دی جانے والی پُرتشدد کارروائیاں یا ان میں بالواسطہ مدد کو بھی ریاستی دہشت گردی قرار دیا جاتا ہے۔

موجودہ دور میں مختلف رہجان رکھنے والے ممالک انھی کاموں کے لیے

دوسرے ملکوں کی سخت نہادت کرتے ہوئے اسی طرح کی سرگرمیوں میں خود ملوث رہے ہیں، مثال کے طور پر رونالڈ ریگن کے دور صدارت میں خود امریکہ نے مختلف حکومتوں، خاص طور پر لیبیا کو مورد الزام ٹھہرایا۔ جب کہ اس وقت نکارا گوا کے خلاف نیم سرکاری تشدد کی کھلے عام پشت پناہی کی حالانکہ نکارا گوا کی حکومت کے ساتھ اس کے مکمل سفارتی تعلقات قائم تھے۔ اس طرح کی کھلے عام عدم مطابقت سے شاید ہم کو زیادہ حیرت زدہ نہیں ہونا چاہیے، اگر ہم یہ یاد رکھیں کہ: امریکی ڈالروں کے نوٹوں پر سیاسی مقاصد کے لیے نیم سرکاری تشدد کرنے والی ایک مشہور و معروف شخصیت یا دہشت گرد یا آزادی کے سپاہی یعنی جارج واشنگٹن کی تصویر ہوتی ہے۔

(آکسفور کنسائنس ڈاکٹری آف پالٹیکس، تدوین ایان میک لین، آکسفورڈ یونیورسٹی پریس ۱۹۹۶ء، ص ۲۹۲-۲۹۳)

درactual جو سوال پوری انسانیت کے لیے بڑا ہم ہے وہ یہ ہے کہ ایک ایسے معاملے میں جس کو متفق علیہ طور پر متعین نہیں کیا گیا، اور نہ بہ آسانی کیا جا سکتا ہے۔ ایسی صورت حال میں بھلا کسی ملک یا گروہ کو یہ اختیار کیسے مل جاتا ہے کہ وہ جس پر چاہے حملہ آور ہو جائے اور جس فرد گروہ تنظیم، حکومت حتیٰ کہ ملک کو تباہ کرنا چاہے، تباہ کر ڈالے۔ انسانیت کو اس سے زیادہ بڑا خطرہ اور کون سا ہو سکتا ہے!

کارروائی کا اختیار؟

دوسرا بنیادی سوال یہ ہے کہ اگر دہشت گردی کا ایک مفہوم متعین بھی کر لیا جائے تو یہ کون طے کرے گا کہ دہشت گردی کیا ہے؟ کس نے اس کا ارتکاب کیا ہے اور اس پر گرفت کس طرح کی جائے؟ اور معقول اور مناسب سزا کیا ہو سکتی ہے؟ مسئلہ ہر ملک کے اندر بھی ہو سکتا ہے اور عالمی سطح پر اور عالمی شراکت کے ساتھ

بھی۔ ہر دو صورتوں میں کے یہ اختیار ہے کہ دہشت گردی کا مقابلہ کرنے کے لیے کیا اقدام کرے۔ ملک کے اندر یہ کام محض انتظامیہ کا نہیں بلکہ ملک کے قانون اور عدالتی نظام کا ہے، جس میں انتظامیہ اپنا کردار ادا کرے اور عدالت، جرم کی تحقیق اور سزا کا تعین کرے۔ دہشت گردی کا مقابلہ اگر دہشت گردی ہی کے ذریعے کیا جائے گا تو معاشرہ اور بالآخر دنیا جہنم بن جائے گی۔ اگر دہشت گردی کی علمی پہنچ ہو تو یہ کام کسی بین الاقوامی عدالتی نظام ہی کے ذریعہ ہو سکتا ہے۔

ہر کسی کو یہ اختیار نہیں دیا جاسکتا کہ جسے چاہئے دہشت گرد قرار دے کر اس کی گردن مارنا شروع کر دے۔ یہ تو پوری دنیا کو تباہی میں جھوٹنکے کی راہ ہموار کرنے کے مترادف ہو گا۔ عملًا امریکہ نے اگست کے بعد یہی سلسلہ شروع کیا ہے۔ اس کے نتیجے میں امریکہ نے اندھا وھند افغانستان کا جو حشر کیا ہے کل وہی کسی دوسرے ملک کا بھی ہو سکتا ہے۔ امریکہ کی انتظامیہ کسی عدالتی کارروائی کے بغیر جس طرح تھوک کے بھاؤ سے افراد اور تنظیموں پر پابندیاں لگا رہی ہے اور دوسرے ممالک کو پابندیاں لگانے پر مجبور کر رہی ہے وہ بھی علمی دہشت گردی کی ہولناک مثال ہے۔

امریکی دانش ور نوم چومسکی نے نومبر میں اپنے دورہ بھارت و پاکستان میں بار بار اس حقیقت کا اعلان کیا ہے کہ: ”اسامہ بن لادن دہشت گرد ہے مگر اس کی دہشت گردی ابھی شبے ہی کے زمرے میں ہے اور معروضی تجزیے کے تحت ثابت نہیں ہوئی، مگر جو کچھ صدر بیش نے کیا ہے وہ ثابت شدہ دہشت گردی اور بن لادن کی دہشت گردی سے بڑھ کر دہشت گردی ہے۔“ بھارت کے جریدے فرنٹ لائن کا روپر ٹرکھتا ہے:

جب نوم چومسکی نے زور دے کر کہا کہ امریکی صدر بیش، اسامہ بن لادن سے زیادہ بڑے دہشت گرد ہیں، اس لیے کہ اسامہ کے خلاف امریکی صدر

کے پاس کوئی ثبوت نہیں ہے، مگر دوسری جانب افغانستان میں بے گناہ لوگوں کا قتل عام امریکی صدر کے خلاف ثبوت ضرور ہے، تو ہال میں موجود لوگوں نے پُر جوش انداز میں تالیاں بجائیں۔ (فرنٹ لائن، ۲۱ دسمبر ۲۰۰۱ء)

حقیقت ہے کہ جس طرح امریکہ نے ”دہشت گردی“ کے لفظ کو اپنی خارج پالیسی کی تشکیل میں ایک حربے کے طور پر استعمال کیا ہے، وہ استعماریت کی تاریخ میں ایک سیاہ اور ہولناک باب کا اضافہ ہے۔

چومسکی نے بھارت میں فرنٹ لائن کے سکنی نار میں اس موضوع پر بڑی کھری کھری پاتیں کی ہیں:

چومسکی نے دہشت گردی کے تصورات کے درمیان فرق کو واضح کیا ہے: ایک لغوی، اور دوسرا پروپیگنڈے والا۔ دہشت گردی کا لغوی تصور جو امریکہ کے سرکاری دستاویزات میں بھی اختیار کیا گیا ہے، یہ ہے کہ ”دہشت گردی: تشدد یا تشدد کی دھمکی کا پانپا تلا استعمال ہے جو دباؤ ڈال کر اور جریا خوف پیدا کر کے سیاسی مذہبی یا نظریاتی نویعت کے اهداف حاصل کرنے کے لیے کیا جائے۔“ چومسکی نے تسلیم کیا کہ امریکہ کی استعماری پالیسی نے لغوی تعریف کو پروپیگنڈے والی تعریف کے حق میں دست بردار کر دیا ہے۔ اس کے مطابق، جو کوئی بھی امریکہ [کی سیاسی اور فوجی پالیسیوں] کے خلاف ہے، اس کے دوستوں یا حليفوں کے خلاف ہے۔ دہشت گرد ہے (فرنٹ لائن، ۷ دسمبر ۲۰۰۱ء، ص ۲۴۲۵)۔

امریکہ کی اس جارحانہ پالیسی نے پوری دنیا کے امن کے لیے شدید خطرات کو جنم دیا ہے۔ صاف نظر آ رہا ہے کہ اگر اس سلسلے کو روکنے کی کوئی موثر کوشش نہ کی

گئی تو دنیا ایک عالمی عدم استحکام (Global destabilization) کی دلدل میں پھنس کر رہ جائے گی۔ عالمی امن اور انسانوں اور اقوام کے درمیان انصاف کے قیام کے لیے جو بھی کوششیں پچھلی صدی میں ہوئی ہیں، آج وہ معرض خطر میں ہیں۔ انسانیت ایک بار پھر بڑی تیزی سے ”جنگل کے قانون“ کی طرف بڑھ رہی ہے۔ بلاشبہ، اس ترقی معلوم کی سراسر ذمہ داری امریکہ اور اس کے جنگی اتحادیوں پر ہے۔ ظلم کے خلاف جدوجہد، آزادی کے لیے جنگ، ایمان اور سلامتی کی حفاظت کے لیے مزاحمت، یرومنی غاصبانہ قبضے کے خلاف لڑائی، انسانیت کے ان بنیادی حقوق میں سے ہیں، جو ظلم کے خلاف برسر پیکار ہونے کے لیے قانونی اور اخلاقی جواز فراہم کرتے ہیں۔ جب کہ دہشت گردی کے شہبے اور احتمال کی بنیاد پر دوسروں پر حملہ انسانیت کے خلاف جرم کی حیثیت رکھتا ہے۔

اس پس منظر میں اگر حقیقی دہشت گردی اور ظلم کے خلاف مزاحمت میں فرق نہ کیا گیا تو پھر جو ظالم اور جابر ایک بار کسی ملک یا قوم پر مسلط ہو گیا اس سے نجات کی کیا راہ باقی رہ جائے گی؟ امریکہ نے محض اپنے اسٹرے ٹیک مفادات کے حصول کے لیے، جو کچھ افغانستان، طالبان اور اسامہ بن لادن کے خلاف اقدام کیا ہے لاریب اس کا نہ قانونی جواز ہے اور نہ اخلاقی۔

روزنامہ گارڈین کی ایک مضمون نگار میڈیلین بنگ، بنیادی نکتے پر بحث کے دوران اپنے مضمون A Fairy Tale at Christmas میں جس نتیجے پر پہنچتی ہے، وہ بہت اہم ہے:

امریکہ انتقام لینا چاہ سکتا تھا، لیکن یہ ہرگز ایسی بات نہیں جس کے اخلاقی طور پر درست ہونے کا کوئی دعویٰ کر سکے۔ اب امریکیوں نے خارجہ پالیسی کے لیے ایسا راستہ کھوں دیا ہے، جس کے مطابق دہشت گردی کا مقابلہ

زیادہ بڑی دہشت گردی سے کرنا جائز قرار پایا ہے--- وہ جو شرق اوس طی میں تباہی پھیلا رہا ہے، اور جو کشمیر میں غاصبانہ راستہ اختیار کیے ہوئے ہے زیادہ تباہی لاسکتا ہے۔ امریکیوں کا یہ اقدام چین سے زمبابوے تک سنگ دلانہ جبر و تشدید کا اختیار دیتا ہے (دی گارڈین، ۷ اسپتامبر ۲۰۰۱ء)۔

جنگ اور ضابطہ

”دہشت گردی کے خلاف جنگ“ کی اصطلاح کا استعمال بھی ایک ناروا اقدام اور معروف قانونی اور سیاسی ضابطے کی خلاف ورزی ہے۔ میں الاقوامی تعلقات اور میں الاقوامی قانون میں جنگ کا ایک واضح تصور ہے۔ استعارے کے طور پر غربت کے خلاف جنگ اور بیماری اور جہالت کے خلاف جنگ کا لفظ استعمال کیا جاتا ہے، مگر فون ج کشی کے معنی میں جنگ کا استعمال نہ ان میں سے کسی کے بارے میں جائز ہے اور نہ دہشت گردی کے لیے۔

دہشت گردی بلاشبہ ایک جرم ہے اور اس کے خلاف اقدام قانون اور نظامِ انصاف (judicial process) کے مطابق ہی ہو سکتا ہے۔ اور خود امریکہ نے، خواہ وہ ولڈ ٹریڈ سنٹر میں ۱۹۹۳ء کی دہشت گردی کا معاملہ ہو یا اوکلاہاما کا ۱۹۹۵ء کا واقعہ، جس میں ۱۶۰ افراد ہلاک اور ایک ہزار سے زیادہ زخمی ہو گئے تھے، یا اس کے اپنے بھری جہاز ایس ایس کول پر حملہ جس میں ۷۴ افوجی ہلاک ہوئے، یا پان امریکن جہاز کا انغو اور تباہی جس میں ۲۵۰ افراد مارے گئے۔ ان سب جرائم کا تعاقب قانون کے مطابق عدالتوں کے ذریعے کیا گیا۔ لیکن ۱۱ ستمبر کے المناک واقعات پر ایک من مانے انداز میں دہشت گردی کے خلاف عالمی جنگ کا اعلان کر دیا گیا ہے۔ ایک آزاد اور خود مختار ملک کے خلاف جو اقوام متحده کا رکن ہے جنگی جارحیت کا ارتکاب کر دیا گیا اور اس کی حکومت کو بے زور بدلنے کا کام پوری ڈھنڈائی کے ساتھ کیا

گیا۔ یہ بین الاقوامی قانون کو بدلتے یا rewrite کرنے کی ایک ایسی مذموم اور تباہ کن کوشش ہے جو مستقبل میں عالمی امن کوتہ وبالا کرنے کا باعث ہوگی۔

قانون شکنی کی مثال

بین الاقوامی قانون کی یہ خلاف ورزی صرف دہشت گردی کو جنگ کی بنیاد قرار دے کر ہی نہیں کی جا رہی بلکہ کم از کم آٹھ ایسے جرائم کا ارتکاب کیا گیا ہے جن میں سے ہر ایک انسانیت کے خلاف جرم کا درجہ رکھتا ہے:

۱۔ محض شبہ کی بنابر پر، خواہ وہ کتنا ہی توی کیوں نہ ہو، انصاف اور قانون کے عمل کو یکسر نظر انداز کر کے، محض اپنی طاقت کے بل پر افراد اقوام اور ممالک کو سزا دینا اور ان کے خلاف فوج کشی کرنا۔

۲۔ باقاعدہ اعلان جنگ کے بغیر ایک ملک پر حملہ کرنا اور اقوام متحده کے چارڑ کے خلاف تنازعات کے پر امن حل کے راستے کو ترک کر کے قوت کا استعمال کرنا۔

۳۔ افراد کے جرائم (اگر جرائم ثابت ہو جائیں تب بھی) کی سزا کسی ملک، اس کی حکومت اور اس کے عوام کو دینا۔ یہ اصول انصاف اور بین الاقوامی قانون کے خلاف ہے۔

۴۔ ذاتی دفاع یا قومی دفاع (self defense) کے معروف تصور کے برعکس اپنے دفاع کے نئے تصور کے نام پر ہزاروں کلومیٹر ڈور، ایک آزاد ملک پر حملہ کرنا اور اس طرح دوسرے ممالک کے لیے جارحیت اور جنگل کے قانون کا راستہ ہموار کرنا۔ امریکہ کے اس اقدام کا فوری اثر یہ ہوا کہ اسرائیل نے ”اپنے دفاع ہی کے نام پر“، فلسطین اتحاری اور غزہ اور غرب اوردن کے علاقوں پر ایف-۱۶، گن شپس اور ٹیکوں سے حملے شروع کر

دیے اور بر ملا امریکہ کی مثال کو بطور جواز پیش کیا ہے۔ اس پر بھارت بھی پرتوں رہا ہے جو روزانہ دس پندرہ بیس مسلمان نوجوانوں کو مقبوضہ کشمیر میں قتل کر رہا ہے۔ بھارتی وزیر اعظم واچاپی اور وزیر داخلہ ایل کے ایڈوانی دونوں اس مقصد کے لیے امریکہ کی افغانستان کی کارروائی کا سہارا لے رہے ہیں۔

۵- قانون کی ایک معروف اصطلاح collateral damage (ضمنی نقصان) کی نئی تعریف کو وضع کیا گیا ہے، جس کے مطابق جس کے ذریعے ہزاروں انسانوں کی ہلاکت اور پورے پورے ملک کی تباہی کو بھی دہشت گردی کے خلاف جنگ کا ایک قابل قبول شر قرار دیا جا رہا ہے۔

۶- امریکہ نہ صرف خود دہشت گردی کا مرتكب ہو رہا ہے بلکہ دہشت گردی کی ایک اور شکل intimidation and threat of violence یعنی خوف زدہ کرنے اور تشدد کی دھمکی کے ذریعے دوسرے ملکوں کو اپنی صفت میں شامل کر رہا ہے۔ یہ فلسفہ کہ: یا ہمارے ساتھ ہو ورنہ ہمارے مقابل، یا ”دہشت گردی کی جنگ میں ہمارے حليف بنو ورنہ تم خود دہشت گرد قرار دے دیے جاؤ گے“ یہ وہ شیطانی فلسفہ ہے جس نے جرمن قوم پرست لیدر ہٹلر (م: ۱۹۳۵) کی جاریت کو بھی مات کر دیا ہے۔ اس ”جدید فلسفے“ کا نشانہ پاکستان جیسے ملک ہی نہیں بننے پوری ممالک کو بھی اسی طرح بل ڈوز کر دیا گیا ہے۔ ہالینڈ کے وزیر خارجہ کے بارے میں اخباری اطلاع ہے کہ جب امریکی وزیر خارجہ جزل پاول نے ان سے اس اصول کے مطابق تعاون مانگا تو انہوں نے با ادب کہا:

“Yes General!”

۷۔ جرم و سزا اور جنگ کے باب میں انصاف کے اصولوں میں مرکزی اہمیت کے حامل ضرورت (necessity) اور اس کا جواز (legitimacy) تو ہیں ہی، لیکن توازن اور تناسب بھی اس کا ایک اہم تقاضا ہیں۔ افغانستان پر مسلط کردہ امریکی ”جنگ“ میں ان میں سے ہر ایک کو پامال کیا گیا ہے۔

۸۔ افغانستان میں جو جنگی اسلحہ استعمال کیا گیا، کارپٹ بم باری اور ڈیزی کٹر بم کا استعمال، زیر حراست قیدیوں پر بم باری، ہتھیار ڈالنے پر جان کی امان دینے سے انکار، عام شہری ٹھکانوں، مساجد، ہسپتال اور ریڈ کراس کے دفاتر پر بم باری، یہ سب اقدام کھلے جنگی جرائم (war crimes) کے زمرے میں آتے ہیں۔

لیکن محض طاقت کے گھمنڈ میں نہ صرف ان گھناوے نے جرائم کا ارتکاب کیا گیا ہے، بلکہ انھیں جرم بھی شمار نہیں کیا جا رہا۔ یہ میں الاقوامی قانون کو بالکل ہی بدل ڈالنے کی بدترین مثال ہے۔

پسند کے ظالم

امریکہ جس راستے پر چل پڑا ہے نظر آ رہا ہے کہ افغانستان صرف پہلا قدم ہے۔ عراق، صومالیہ، یمن، شمالی کوریا، سوڈان کا توکھا کھلا ذکر کیا جا رہا ہے اور اس کے لیے پرتو لے جا رہے ہیں کہ اگلا نشانہ کون ہو۔ پھر سعودی عرب، شام، ایران اور پاکستان کی باتیں بھی دبی زبان سے ہو رہی ہیں۔ ایک طرف تو امریکہ انھیں اپنا طرف دار قرار دے رہا ہے لیکن در پردہ ان سب کے بارے میں بڑی خطرناک منصوبہ بندی ہو رہی ہے، جس کی کچھ جھلکیاں سامنے آ رہی ہیں۔ سعودی عرب کے خلاف ایک منظم پروپیگنڈا مہم جاری ہے۔ ابھی واضح نہیں کہ اس کا مقصد وہاں کے

نظام کی تبدیلی ہے یا صرف بلیک میل کرنا، جیسا کہ ایران میں ۷۰ کے عشرے میں ایران کے ساتھ کیا گیا تھا۔ اسی طرح شام اور ایران بھی زد میں ہیں۔ پاکستان جس کو اس وقت ”دلیر ساتھی“ قرار دیا جا رہا ہے اور اس کی فوجی حکومت اب ”جمهوریت دوست“ شمار کی جا رہی ہے۔ لیکن دوسری طرف اس کے ایسی پروگرام نظام تنظیمات اور تنصیبات پر قبضے، نگرانی، اثر اندازی کے منصوبے بنائے جا رہے ہیں۔ فوج اور عوام میں اسلامی روحانیات کو لگام دینے کی تیاریاں کی جا رہی ہیں۔ فلپائن اور انڈونیشیا کا بھی ذکر ہے اور ۲۰۰۰ سے ۲۰۱۵ ممالک کو القاعدہ کے سلسلے میں ملوث کیا جا رہا ہے۔ بات صرف القاعدہ کی نہیں، ہر وہ ملک جس سے امریکہ کے مفاد کو کسی شکل میں بھی خطرہ ہوا سے دہشت گردی کے نام پر مطمع بنانے کی کوشش ہے۔

بات صرف دہشت گردی کی نہیں، اب تو صاف کہا جا رہا ہے کہ: ”دہشت گردی کو پیدا کرنے والی سب سے اہم قوت نام نہاد مذہبی انتہا پسندی اور مذہبی تعلیم کا نظام ہے اور جب تک ان کو ختم نہیں کیا جائے گا دہشت گردی ختم نہیں ہو سکتی،“ بڑی ہوشیاری اور شاطر انداز سے اسلام، اسلامی احیا کی تحریکوں، اسلامی فلاجی اداروں اور دینی تعلیمی نظام کو ہدف بنایا جا رہا ہے اور زہریلا پر اپیکنڈا کیا جا رہا ہے کہ: ”اسلام میں اصلاح مذہب (reformation) کی ضرورت ہے، مذہب اور سیاست کی تفریق وقت کی سب سے بڑی ضرورت اور ترقی کا اہم ترین ذریعہ ہے، سیکولر ازم اور مغربی لبرلزم کے فروع کے بغیر دہشت گردی سے نجات ممکن نہیں“۔ یہ سارا کام ایک وسیعِ تر عالم گیریت اور جدیدیت کا حصہ ہے اور پوری دنیا کی نجات اس راستے کو اختیار کرنے میں ہے ورنہ اسے اس پر مسلط کیا جائے گا اور یہ سب امریکہ کے اپنے دفاع (self defense) ہی کا ایک حصہ ہے۔

نیوز ویک، ٹائم، اٹلانٹک جیسے معروف رسائل اور تمام اہم روزنامے تک ایسے مضامین، ادارتی تبصروں اور خطوط سے بھرے ہوئے ہیں جن میں جہادی کلچر، سیاسی اسلام (political Islam) اور اسلامی بنیاد پرستی (Islamic fundamentalism) پر کاری ضرب لگانے کی باتیں ہو رہی ہیں۔

نئے سامراج کا ایجنسڈا

یہ نئے سامراج کا ایجنسڈا ہے جس کے چار بڑے بڑے میدان ہیں:

- سیاسی اعتبار سے امریکہ کی بالادستی اور اس امر کا اہتمام کہ یہ بالادستی اکیسویں صدی میں قائم رہے اور اس کے لیے کوئی حریف اُبھرنے نہ پائے۔

- امریکہ کی فوجی برتری اور اس کو نہ صرف ناقابل تسلیح رکھنا بلکہ ساری دنیا میں اس کی موجودگی یا اس کے قائم مقام عناصر (surrogates) کی حفاظت جو اس کے آلات کار کے طور پر کام کر سکیں اور دنیا کا نقشہ ان خطوط پر قائم رکھ سکیں جو امریکہ کو مطلوب ہے۔ نیز اس بات کی ضمانت کہ کسی شکل میں بھی ایسی عسکری صلاحیت دوسرا ملکوں میں پیدا نہ ہو جو امریکہ اور اس کے حواریوں خصوصیت سے اسرائیل کے لیے چیلنج بن سکے۔

- دنیا کے معاشی وسائل پر امریکہ اس کے اتحادیوں اور اس کے زیر اثر ملٹی نیشنل کارپوریشنوں اور مغرب کے استعماری مقاصد کے حصول کے لیے سرگرم کار این جی اوز کا قبضہ ہے۔ اس سلسلے میں ایک فیصلہ کن ہدف تیل اور گیس کے تمام اہم ذرائع اور ترسیل کے راستوں پر قبضہ ہے۔

- تہذیبی میدان میں مغربی کلچر اور ثقافت کا عالم گیر غلبہ ار دین و مذہب

خصوصیت سے اسلام کی بنیاد پر اجتماعی زندگی کی شیرازہ بندی کے امکانات
کو محدود کرنا۔

نئے سامراج کا یہ اچنڈا کسی پردے کے بغیر اب سر عام پیش کیا جا رہا ہے
اور اس پر عمل کرنے کے لیے پروپیگنڈے سے لے کر عسکری قوت تک ہر جربہ
استعمال کرنے کی منصوبہ بندی ہے۔

امریکی سامراج کے یہ عزائم تو پہلے بھی ظاہر تھے، مگر دہشت گردی کے
خلاف حالیہ جنگ نے ان عزمتوں کوئی زندگی اور ان پر عمل کو نئے امکانات فراہم کر
دیے ہیں۔ کوئی ان سے پوچھنے والا نہیں: کیا دہشت گردی کا آغاز ۲۰۰۱ء سے
ہوا؟ اور کیا افغانستان اور القاعدہ کی تباہی سے دہشت گردی روئے زمین سے فنا ہو
جائے گی؟ جسے بنیاد پرستی کہا جا رہا ہے کیا اس کا وجود صرف مسلم دنیا میں ہے یا خود
امریکہ میں بنیاد پرستوں کی ایک نہیں درجنوں تحریکیں سرگرم کار ہیں؟ کیا خود جارج
بуш کی صدارت کے پیچھے امریکی بنیاد پرستوں کا کوئی کردار نہیں؟ کیا اسرائیل کی لیکوڈ
پارٹی اور وزیراعظم شیرون، صہیونی بنیاد پرستی کے بدترین مظاہر نہیں؟ کیا بھارت کی
بھارتیہ جتنا پارٹی، راشٹریہ سوامی سیوک سنگھ، بھرگنگ دل، اور وشا پریشد، ہندو بنیاد پرستی
اور دہشت گردی کے سوا کچھ اور ہیں؟ کون سا ملک ہے جہاں انہتا پرستی موجود نہیں
اور کون سا دور ہے جو انہتا پرستی سے پاک رہا ہے۔

پھر ”دہشت گردی“ کے خلاف تو بہت کچھ بخار نکالا جا رہا ہے، مگر اس کی کوئی
فکر نہیں کہ وہ حقیقی اسباب کیا ہیں، جن کے نتیجے میں: امریکہ اور مغربی اقوام کے
خلاف نفرت کے طوفان امنڈ رہے ہیں، سرمایہ داری کے خلاف لاوا پک رہا ہے،
مظلوم انسانوں کی ایک تعداد مالیوس ہو کر اپنی جان تک پر کھلنے کے لیے تیار ہو رہی

- ۶ -

ہدف بنائی جانے والی ”دہشت گردی“، ایک معمول کی کارروائی نہیں، ایک غیر معمولی رویے کی مظہر ہے۔ یک رخے پن سے اس کو نہ سمجھا جاسکتا ہے اور نہ ختم کیا جاسکتا ہے، جب تک ان اسباب کا کھوج نہ لگایا جائے جن کے بطن سے یہ جنم لیتی ہے۔ ان کے مدارک کے بغیر اس سے نجات ممکن نہیں۔ فلسطین ہو یا کشمیر، چچنیا ہو یا فلپائن، اپیں ہو یا کیوبک (کینیڈا)، آرٹلینڈ ہو یا تھائی لینڈ، سوڈان ہو یا صومالیہ، کیوبا ہو یا نکارا گوا، فیجی ہو یا بھی، اراکان (میانمار) ہو یا کوسووا، جہاں بھی ظلم ہو گا، اس کا رد عمل بھی رونما ہو گا۔ جو جائز کے ساتھ ناجائز اور پر امن کے ساتھ خونی اور تشدد کے راستے بھی اختیار کر لیتا ہے۔

جس طرح غربت خودکشی کی طرف لے جاتی ہے، اسی طرح مظلومیت اور محرومی تشدد اور دہشت گردی کے روپ بھی دھار لیتی ہے۔ جرم کا خاتمه محض قانون اور جر سے نہیں ہو سکتا۔ جب جرم کے اسباب ختم ہوں گے تو اسی وقت جرم میں بھی کمی آئے گی اور حقیقی امن و آشتی کے امکانات روشن ہوں گے۔ بدستی سے سامراجی ذہن اس سامنے کی حقیقت کو سمجھنے اور سامراج کی آنکھ اس کو دیکھنے کے لیے تیار نہیں، بلکہ محض جر اور طاقت سے اپنی بالادستی قائم رکھنے کے زعم میں مبتلا ہے۔ خدا کی زمین پر ظلم کی فراوانی اور انسانوں کے درمیان کش کش اور شورش کی بڑی وجہ بھی ذہنیت اور بھی سیاست ہے۔ آج امریکہ اس ذہنیت اور سیاست کا سب سے بڑا علم بردار اور عالمی اقتدار کا ٹھیکے دار بن گیا ہے۔ دہشت گردی کے خلاف جنگ اسی سامراجی ایجنڈے کا حصہ ہے۔

اصل ہدف: اسلامی تحریکات

امریکی سامراج اور مغربی تہذیب کا ہدف تو پوری دنیا ہے، لیکن فوری طور پر پہلا ہدف اسلامی دنیا اور اسلامی احیا کی تحریکات اور ادارے ہیں، اور ان پر بھی اس

وقت اصل توجہ مرکوز ہے۔ نیوز ویک کا ڈاؤس خصوصی ایڈیشن (دسمبر ۲۰۰۱ء ۲۰۰۲ء جو "۲۰۰۳ء کے مسائل" کے بارے میں ہے) اس عالمی ایجنسٹے کا خلاصہ پیش کر رہا ہے۔

اس شمارے میں خصوصیت سے سیموئل ہنٹنگٹن، فرید زکریا اور فرانس فوکویاما کے مضامین بڑی اہمیت کے حامل ہیں۔ ہم صرف دوختراقتبا اسات پیش کرتے ہیں:

سیموئل ہنٹنگٹن کا فتویٰ ہے:

معاصر عالمی سیاست مسلم جنگوں کا دور ہے۔ مسلمان آپس میں لڑتے ہیں اور غیر مسلموں سے بھی، دوسری تہذیبوں کے مقابلے میں بہت زیادہ لڑتے ہیں۔ مسلم جنگوں نے بین الاقوامی تنازعات کے سب سے بڑے مظہر کی حیثیت سے سرد جنگ کی جگہ لے لی ہے۔ ان جنگوں میں دہشت گردی کی جنگیں، گوریلا جنگیں خانہ جنگیاں اور بین الاقوامی تنازعات شامل ہیں۔ مسلم تشدد کی یہ مثالیں اسلام اور مغرب کے درمیان یا اسلام اور باقی دنیا کے درمیان تہذیبوں کے ایک بڑے تصادم کی شکل اختیار کر سکتی ہیں۔ لیکن یہ ناگزیر نہیں ہے اور زیادہ امکان یہ ہے کہ تشدد جس میں مسلمان شامل ہیں، منتشر، متنوع اور تھوڑے تھوڑے وقایے کے بعد ہوتا رہے۔ داد دیجیے کہ سارا الزام مسلمانوں پر ہے، جیسے وہ سب سے طاقت و رقوت ہوں اور سارے عالم میں تباہی مچائے ہوئے ہوں۔ ظلم کا نشانہ بھی مسلمان دنیا میں سب سے زیادہ بے گھر اور مہاجر بھی مسلمان، سب سے زیادہ جانی نقصان بھی مسلمانوں کا ہو رہا ہے اور گردن زدنی بھی مسلمان۔

وہی ذبح بھی کرے ہے، وہی لے ثواب الٹا

اب ذرا فرانس فا کویاما کی گل افشاری بھی دیکھ لیجے۔ موصوف کے مضمون کا عنوان ہے: حقیقی دشمن (The Real Enemy)

انقلابی اسلامست جو کسی طرح کے اختلاف کو برداشت کرنے کے روادار نہیں ہیں، ہمارے دور کے فاشست ہو گئے ہیں۔ دراصل ہم ان کے خلاف لڑ رہے ہیں۔ (نیوزویک، ڈاؤس ایڈیشن، ص ۵۸)

اس مضمون میں فا کویاما کا مرکزی پیغام یہ ہے:

پس اس طرح یہ حض دہشت گردوں کے خلاف ایک سادہ "جنگ" نہیں ہے جس کا امریکی حکومت قابل فہم انداز میں نقشہ چھینچتی ہے، اور نہ جیسا کہ بہت سے مسلمانوں کا موقف ہے کہ فلسطین میں یا عراق کے ساتھ امریکہ کی خارجہ پالیسی اصل مسئلہ ہے۔ بد قسمتی سے ہمیں جو بنیادی تنازع درپیش ہے وہ بہت وسیع تر ہے اور دہشت گردوں کے ایک گروپ سے متعلق نہیں ہے بلکہ انقلابی اسلامٹوں کے بڑے گروہ سے مقابله کا چیلنج درپیش ہے، اور ان مسلمانوں سے متعلق ہے جن کی مذہبی شناخت دوسری تمام اور سیاسی اقدار کو مسترد کر دیتی ہے۔ (ایضاً)

ہم امریکی دانش و رفو کویاما کے ممنون ہیں کہ انہوں نے دل میں چھپی بات کھول کر سامنے رکھ دی اور ڈپلو میسی کے پردوں کو چاک کر کے مغرب کے عزائم اور ان کی نگاہ میں تنازع کے اصل سبب یعنی دین اور سیاست کے رشتے کو صاف لفظوں میں یوں بیان کر دیا: اگر مغرب کی دوستی چاہتے ہو تو دین کے اثر سے سیاست اور تہذیب و تمدن کو پاک کر لو ورنہ ہماری تمہاری کھلی جنگ ہے۔

فیصلہ کن سوال

جنگ کا نقشہ ہمارے سامنے ہے۔ سوال یہ ہے کہ ہمارا عمل کیا ہونا چاہیے؟

ایک راستہ تو بڑا آسان اور سادہ ہے، جس کی دعوت مغرب کے داش و را اور
سیاسی قائدین دے رہے ہیں۔ اسی کی آہنگ بازگشت خود مسلم دنیا میں جدیدیت کے
دلداوہ افراد کی تحریروں اور ارشادات سے چھکلی پڑتی ہے۔
چلو تم ادھر کو ہوا ہو جدھر کی

یہ وہ راستہ ہے جو زمانے کے پرستاروں نے ہر دور میں بھایا ہے اور
آسائیش اور تن آسمانی کے متوالوں نے آزادی، غیرت اور ایمان سب کی قربانی دے
کر جسے اختیار کرنے کی دعوت دی ہے۔ لیکن کیا اہل ایمان اور مسلم امت کے لیے
بھی نجات کی بھی راہ ہے؟ نہیں، علامہ اقبال، اس کا جواب دیتے ہیں!

دیں ہاتھ سے دے کر اگر آزاد ہو ملت

نہے ایسی تجارت میں مسلمان کا خسارا

اسلام تو نام ہی اس دین کا ہے جو طاغوت سے بغاوت اور اللہ کی بندگی سے
عبارت ہے: فَمَنْ يَكُفِرُ بِالظَّاغُوتِ وَرَءُومَنْ ؟ بِاللَّهِ فَقَدِ اسْتَمْسَكَ بِالْعِزْوَةِ
الْوُثْقَى ف (البقرہ ۲۵۶:۲۵) یہ راستہ تو ہے ہی کفر، شرک اور طغیان سے کشمکش کا
راستہ۔ اس میں طاقت اور تعداد اصل چیز نہیں، کہ دونوں حصول مقصد کا ذریعہ ہیں
اور مطلوب بھی، مگر اصل ہدف وہ نصب العین اور وہ مقصود حیات ہے جو ایمان کا
تھا۔

نبی اکرم صلی اللہ علیہ وسلم نے جب اس دعوت کا علم بلند کیا تو ان کے کتنے
ساتھی تھے اور انھیں کتنی قوت حاصل تھی؟ مگر نصب العین واضح اور منزل کے بارے
میں یکسوئی تھی اور ساری مخالفتوں اور مذاہموں کے مقابلے میں ایک ہی جواب تھا کہ:
اگر میرے ایک ہاتھ پر سورج اور ایک پر چاند بھی رکھ دیا جائے تو اس راستے کو نہیں
چھوڑوں گا، جو وجد جاری رہے گی، تا آنکہ یہ دین غالب آجائے یا میری جان اس

جدوجہد میں کام آجائے۔ اکثریت اور اقلیت، طاقت اور کمزوری تبدیل ہونے والی چیزیں ہیں اور بالآخر تبدیل ہوتی ہیں۔ کل کی اقلیت آج کی اکثریت بن سکتی ہے اور آج کی اکثریت کل اقلیت میں بدل سکتی ہے۔ یہی معاملہ طاقت اور کمزوری کا ہے۔

مسلمانوں کے لیے اصل فیصلہ طلب سوال یہی ہے کہ آیا انھیں مسلمان رہتے ہوئے اپنی زندگی کی تشكیل و تغیر کرنی ہے یا اسلام سے بے نیاز ہو کر دنیا طلبی کا راستہ اختیار کرنا ہے؟ اگر مطلوب اسلام ہے تو پھر اپنے ایمان، اپنے نظریے، اپنے دین، اپنی تہذیب اور اپنی سیاست پر قائم رہنے اور مشکلات کا مردانہ وار مقابلہ کرنے کے سوا کوئی راستہ نہیں۔ بلاشبہ اس جدو جہد میں ایمان اور نظریے کی قوت اور اتحاد کے ساتھ علم، تحقیق، معاشی قوت، عسکری طاقت، ایجاد و اختراع اور تکنالوجی پر مہارت اور گرفت سب ضروری ہیں۔ لیکن سب سے اہم چیز وزن (vision) اور عزم ہے۔ اگر وزن موجود نہیں اور عزم واردے کا فقدان ہے تو پھر ابھرنے اور ترقی کرنے کا کوئی امکان نہیں۔ لیکن اگر یہ موجود ہیں تو پھر توفیق الہی سے تمام وسائل بھی حاصل ہو سکتے ہیں اور زمانے کا نقشہ اسی طرح بدلا جاسکتا ہے جس طرح ماضی میں بدلا گیا۔ کوئی طاقت و راتنا مضبوط نہیں کہ ہمیشہ مضبوط رہے اور کوئی سوپر پاور ایسی نہیں جو ہمیشہ سوپر پاور رہی ہو۔

تاریخ، ایک نہیں درجنوں سوپر پاورز کا قبرستان ہے۔ خود ہماری زندگیوں میں برطانیہ اور اشٹرا کی روں دو سوپر پاورز کس بلندی سے کس پستی تک پہنچی ہیں۔ امریکہ آج طاقت ور ہے اور اس کا اعتراف ایک حقیقت کا اعتراف ہے۔ لیکن یہ سمجھ لینا کہ اب ہمیشہ وہی غالب و حکمران رہے گا، تاریخ کے ساتھ مذاق اور انسانیت کے امکانات سے مایوسی ہے۔ اس لیے پہلا قدم اپنی منزل کا تعین اور اپنے مقاصد کی

تفہیم ہے۔ پھر ان کے حصول کے لیے تیاری اور منصوبہ بندی ہے۔ جدوجہد کتنی ہی طویل ہو اور راہ کیسی ہی دشوار گزار، لیکن ہمیں سوچ سمجھ کر اپنی راہ طے کرنی ہے اور آستان یار سے وفاداری کے سوا کوئی راستہ ہمارے شایان شان نہیں:

جوئے خوں سر سے گزر ہی کیوں نہ جائے

آستان یار سے اٹھ جائیں کیا؟

جب ایک قوم خدا پر بھروسے کے ساتھ، داشمندی سے اپنی منزل حاصل کرنے کی جدوجہد کرتی ہے تو پھر نئے امکانات اُبھرتے ہیں اور حالات تبدیل ہوتے ہیں۔ ہماری تاریخ اس پر گواہ ہے کہ ہر نشیب کے بعد فراز اور ہر کمزوری کے بعد طاقت کا اُبھار واقع ہوا ہے، بشرطیکہ ہمارا وژن واضح اور ہماری ہمتیں بلند رہیں۔

راستہ ایک ہی ہے اور وہ جدوجہد کا راستہ ہے ۔

زمانہ با تو نہ سازد تو با زمانہ ستیز

دوسرा سوال یہ پیدا ہوتا ہے، کہ پھر کیا ہمیں مخالف قوتوں سے تصادم اور نکرواد

کا راستہ اختیار کرنا چاہیے؟

بلاشبہ کش کمش تو اس راستے کے لازمی مراحل میں سے ہے، مگر دین نے جہاں ہمیں مستقبل کا ایک واضح وژن دیا ہے، وہی یہ بھی سکھایا ہے کہ جدوجہد کے مختلف مراحل ہوتے ہیں اور تیاری کے بغیر معركے میں کوDNA عقل مندی اور حکمت نہیں، حماقت ہے۔ صبر اور حکمت یہ دونوں مومن کی میراث ہیں۔ ہماری جدوجہد طویل اور وقت طلب ہے۔

بلاشبہ ہمارا ہر لمحہ اصل منزل کی طرف پیش قدمی کی تیاری اور تحرک میں صرف ہونا چاہیے، شارت کٹ کی تلاش اور جلد بازی کے اقدام دینی فراست کے خلاف ہیں۔ مقابله کے لیے صحیح حکمت عملی کا تعین اور جدوجہد کے لیے مکمل تیاری بھی اسی

طرح ایمان کا حصہ اور دین کا تقاضا ہیں، جس طرح طاغوت کے آگے سپر ڈال دینے، دوسری تہذیبوں کی غلامی قبول کرنے اور شیطان کی دکھائی ہوئی راہ سے برآت لازم ہے۔ کامیابی کے لیے ضروری ہے کہ جذباتیت سے مکمل احتراز کیا جائے۔ صبر، حکمت اور محنت سے علم، اجتہاد اور جہاد کے راستے کو اس طرح اختیار کیا جائے جو ان کا حق ہے۔

۲

ان بنیادی امور کے تجزیے کے بعد اس بات کی ضرورت ہے کہ اس اصولی موقف کو بھی بالکل واضح الفاظ میں بیان کیا جائے جس کو اختیار کر کے آج پاکستان اور امت مسلمہ وقت کے چیلنج کا مقابلہ کر سکتے ہیں۔

امریکہ اور مغربی اقوام آج خواہ کتنی ہی قوی کیوں نہ ہوں، ان کی موجودہ بالادستی اور وسائل پر غلبے اور دسترس کے اعتراف کے ساتھ، اس عزم کا اعادہ بھی ضروری ہے کہ: مسلمان اپنا جدا گانہ شخص رکھتے ہیں اور ان کی منزل اپنی آزادی اور اپنی تہذیب کی ترقی اور فروغ ہے جو دوسروں کی غلامی یا بالادستی کے تحت جائے پناہ پر قناعت سے حاصل نہیں ہو سکتی۔ اگر امریکہ کا ایک سو پر پاور ہونا ایک حقیقت ہے تو مسلم امت کے ایک ارب ۳۰ کروڑ نفوس بھی ایک حقیقت ہیں جنہیں نہ نظر انداز کیا جاسکتا ہے اور نہ محض طاقت سے غلام بنایا جاسکتا ہے۔ اس لیے ضروری ہے کہ تصادم سے پہلو بچاتے ہوئے اپنے گھر کی اصلاح، دینی و دنیوی علم میں پختگی، اپنے اتحاد کا حصول، اپنے وسائل کی ترقی اور اپنی قوت کا استحکام ہمارا اصل ہدف ہوں۔ اس کے لیے اپنے ایمان، اپنے دین اور اپنے نظریے پر مضبوطی سے قائم رہنا، وقت کے چیلنج کو سمجھنا اور اپنی بنیادوں کو استوار کر کے اس کا مقابلہ کرنے کی تیاری ہماری فکر و سعی کا محور ہونا چاہیے۔

اصولی موقف--پائچ نکات

اس کام کو انجام دینے کے لیے ہمیں کچھ عالم گیر اصولوں کو اپنی دعوت اور حکمت عملی کی بنیاد بنانا چاہیے اور دنیا کے تمام انسانوں اور تمام عوام کو ان کی طرف لانے کی کوشش کرنا چاہیے۔ نہ ہمیں دوسروں کا کاسہ لیس ہونا چاہیے، اور نہ ہر ایک سے الگ تھلگ اور مقاطعے کا راستہ اختیار کرنا صحیح عمل ہو سکتا ہے۔ قدر مشترک کی تلاش اور اس پر تعلقات استوار کرنا وقت کی ضرورت ہے۔ دنیا کے حالات بھی اس مقام پر ہیں کہ کچھ اصولوں اور مشترک اقدار پر سب کو لایا جا سکتا ہے۔ اس لیے کہ اسی میں تمام انسانوں کا بھلا ہے۔ بجائے اس کے کہ مسلمان محض دوسروں کے اقدامات پر رد عمل تک اپنے کو محدود رکھیں، ہمیں آگے بڑھ کر پوری انسانیت (بشمل مغربی اقوام) کو کچھ بنیادوں پر متفق کرنے کی کوشش کرنا چاہیے۔ اس سلسلے میں مندرجہ ذیل اصول ہماری عالمی دعوت کا محور بن سکتے ہیں:

۱- تمام اقوام کی آزادی، حاکمیت اور سلامتی کا تحفظ۔ اقوام متعدد کے چارٹر کی بنیاد، تمام انسانوں کی برابری، تمام اقوام کی آزادی، اور ان کا حق خود ارادیت ہے۔ اسلام نے اسی اصول کو انسانیت کے سامنے پیش کیا تھا اور یہ اصول استعماریت اور امپریلیزم کی جڑ کاٹ دیتا ہے۔

۲- کسی ایک ملک یا تہذیب کی بالادستی پر استوار تکثیری نظام (pluralism) ہی عالمی امن کے لیے سب سے بڑا خطرہ ہے۔ سب اس اصول کو تسلیم کریں کہ ہر قوم کو اپنی تہذیب و ثقافت کی پاس داری کا حق ہے اور دنیا کی یک رنگی، فطرت کے خلاف اور انصاف کے تقاضوں سے متصادم ہے۔ اس لیے سب کو اپنے اپنے اصول و اقدار کی روشنی میں ترقی کے موقع حاصل ہونے چاہیں۔

۳۔ تمام انسانی معاملات کو دلیل اور مکالے (dialogue) کے ذریعے حل کیا جائے اور قوت کے استعمال کو قانون اور عالمی انصاف کا تابع کیا جائے۔
ہر قسم کے تشدد کے خلاف عالمی رائے عامہ کو منظم کیا جائے اور اس میں دہشت گردی کی ہر شکل میں مخالفت شامل ہو۔ نیز دہشت گردی اور آزادی کے حصول یا ملک و ملت کی حفاظت کے لیے جدوجہد کو اس سے ممتاز و ممیز کیا جائے اور قوت کے استعمال کی حدود اور اس کا ضابط کار متعین کیا جائے۔

۴۔ انصاف کے حصول کے لیے دنیا کے تمام انسانوں اور اقوام کو ایک منصفانہ عالمی نظام کا حصہ بنایا جائے۔ انصاف وہ ثابت بنیاد ہے جس پر عالمی امن قائم ہو سکتا ہے اور ظلم کی دراندازیوں سے انسانوں کو بچایا جا سکتا ہے۔

۵۔ بین الاقوامی تعاون اور اشتراک کے ساتھ ساتھ قوموں یا ملکوں کے الماق کی اجتماعی خود انحصاری کے اصول کا احترام۔ اس سے عالم گیریت کا ایک ایسا نظام وجود میں آ سکتا ہے جس کے تحت اگر ایک طرف انسانوں، مال، تجارت، مالی اور دوسرے وسائل کی نقل و حرکت میں سہولت ہو تو دوسری طرف ایسے عالمی ادارے وجود میں آئیں، جو دولت اور قوت کی غیر مساوی تقسیم کی وجہ سے کمزوروں کو طاقتوروں کی چیڑہ دستیوں سے محفوظ رکھ سکیں۔ بالآخر دنیا میں قوت اور دولت کی منصفانہ تقسیم وجود میں آ سکے جس کے نتیجے میں سب کو خوش حالی، استحکام اور باعزت زندگی حاصل ہو سکے۔

یہ وہ پانچ بنیادیں ہیں جن کی طرف دنیا کے تمام انسانوں کو دعوت دے کر پاکستان اور امت مسلمہ ایک ایسے عالمی نظام کی داغ بیل ڈال سکتی ہے، جو حقیقی امن و انصاف کا ضامن ہو سکے۔

آج کے طاقت و راس کی راہ میں حائل ہوں گے، لیکن دنیا کے تمام دوسرے
 ممالک کو منظم اور متحرک کر کے اور پرامن ذرائع سے عالمی رائے عامہ کو منظم کر کے
 اس قدر مشترک کو نئے نظام کی بنیاد بنا دیا جا سکتا ہے۔ نیز یہ اسی وقت ممکن ہو گا جب
 دنیا کے ممالک دوسروں پر بھروسا کرنے کے بجائے اپنے اوپر بھروسا کر کے اپنے
 وسائل کو صحیح صحیح استعمال کرنے اور منظم کرنے کی جدوجہد کریں اور تعاون اور اشتراک
 کی منصافانہ شکلوں کو رواج دیں۔ جس طرح دنیا کے بہت سے ممالک میں، بشمول
 آج کے ترقی یافتہ مغربی ممالک، اندر وون ملک دولت کی تقسیم اور قوت کے توازن کو
 حاصل کرنے کی کوشش ہوتی ہے اور اس میں ایک درجہ کامیابی بھی حاصل ہوتی ہے،
 اسی طرح عالمی سطح پر بھی ایک متوازن اور منصافانہ نظام کا قیام ممکن ہے، بشرطیکہ اس
 کے لیے صحیح طریقے پر مسلسل جدوجہد ہو۔

مسلم ملت کے لیے خطوط کار

اس ایجنسٹے کو عالمی سطح پر محض پیش کرنا مطلوب نہیں۔ اس ایجنسٹے پر دنیا
 کو لانا اسی وقت ممکن ہو گا جب مسلمان ممالک خود اپنے گھر کو درست کریں اور اس کا
 آغاز خود احساسی سے کریں۔

۱) ستمبر کے بعد جو کچھ ہو رہا ہے اسے ہماری آنکھیں کھولنے کے لیے کافی ہونا
 چاہیے۔ جو افراد یا ملک یہ سمجھتے تھے کہ: امریکہ سے دوستی کے ذریعے ان کو حفاظت،
 عزت اور سلامتی مل جائے گی اور جو اپنی دولت اپنے ملکوں میں رکھنے کے بجائے
 امریکہ اور یورپ میں اسے محفوظ سمجھ رہے تھے اس ایک ہی لہے میں ان کو اندازہ ہو
 جانا چاہیے کہ انہوں نے کیسا کمزور سہارا تھا اور کس طرح خود کو دوسروں کے رحم و
 کرم پر ڈال دیا تھا۔ موسم کی ایک ہی تبدیلی نے ان کو بتا دیا کہ—
 جن پر تکیہ تھا وہی پتے ہوا دینے لگے

نیز اس سے یہ سبق بھی حاصل کرنے میں کوتا ہی نہیں کرنی چاہیے، کہ مانگے کا
اجلا کبھی روشنی کی ضمانت نہیں دے سکتا۔ یہ بھی سمجھ لینا چاہیے کہ اور خود انحصاری اور
اپنی وقت کی تعمیر کے بغیر آپ اپنی آزادی، اپنے ایمان اور اپنی عزت کی حفاظت نہیں
کر سکتے۔ مقصد کسی سے لڑنا نہیں لیکن اپنے گھر کی تعمیر اور اپنے ممالک کی مضبوطی اور
دوسروں پر محاذی جی سے نجات، قومی سلامتی کے لیے ازبس ضروری ہے۔

اس کے لیے یہ بھی ضروری ہے کہ مسلم ممالک میں خدا پنے عوام پر اعتماد کی
فضا پیدا کی جائے۔ شخصی اور سیاسی آزادیاں حاصل ہوں، اختلاف کو برداشت کیا
جائے، اور معیشت اور سیاست پر چند خاندانوں کی اجارہ داری کو ختم کیا جائے۔ کیونکہ
اسی میں اصحاب اقتدار کے لیے بھی خیر ہے اور مسلم عوام کے لیے بھی۔

کسی بھی قوم کی ترقی کے لیے جہاں نظریہ اور قومی تشخص ضروری ہے وہیں
سیاسی، معاشری اور اداراتی نظام کا ایسا آہنگ درکار ہے جس میں سب کی شرکت ہوئی
عوام اور حکمرانوں کے درمیان کشکش کے بجائے تعاون اور اشتراک کا رشتہ قائم
ہو۔ اسی طرف حضور اکرم صلی اللہ علیہ وسلم نے ان الفاظ میں اشارہ کیا ہے: تمہارے
بہترین حکمران وہ ہیں جن سے تم محبت کرتے ہو اور جو تم سے محبت کرتے ہیں اور
بدترین حکمران وہ ہیں جن سے تم نفرت کرتے ہو اور جو تم سے نفرت کرتے ہیں۔

پھر اس بات کی بھی ضرورت ہے کہ آزادی اور اشتراک کے ساتھ تعلیم،
زندگی کی بنیادی سہولتوں کی فراہمی، روزگار کے موقع اور دولت کی منصفانہ تقسیم کو ملکی
پالیسی میں مرکزیت کا مقام حاصل ہو، وقت کی ٹکنالوجی کو حاصل کیا جائے اور ایجاد و
اختراع اور تحقیق و تفتیش کے ذریعے علم اور سائنس پر قدرت حاصل کی جائے۔ نیز
معیشت اور ٹکنالوجی کے میدانوں میں بھی خود انحصاری کی پالیسی اختیار کی جائے۔
خود انحصاری کا مطلب نہ خود کفالت ہے اور نہ دنیا سے الگ تھلگ ہونا۔ اس کے

صرف یہ معنی ہیں کہ ہمیں وسائل پر اتنی دسترس حاصل ہو کہ ہم اپنی پالیسیاں اپنے مقاصد اور اہداف کے مطابق خود طے کر سکیں اور دوسروں کی ایسی محتاجی نہ ہو کہ وہ ہماری پالیسی پر اثر انداز ہو سکیں۔ دنیا کے تمام ممالک سے تعاون اور تجارت سب کے لیے اسی وقت بہتری کا باعث ہو سکتے ہیں، جب خود انحصاری کے ساتھ یہ تعاون ہو۔ ورنہ یہی میں الاقوامی رشتے اور معاملات ظلم اور استھصال کا ذریعہ بن جاتے ہیں۔

مسلمان ممالک کی تعمیر و ترقی میں یہ بات بھی سامنے رہے کہ یہ 'امت' امت وسط ہے جس کا کام دنیا کے سامنے خدا کے پیغام کی شہادت دینا ہے اور جو انصاف کے فروغ اور نیکیوں کی ترویج اور برائیوں سے نجات کی داعی ہے۔ اس امت میں اگر انہتاً پسندی اور تشدد کی سیاست در آئی ہے تو یہ اس کے مشن اور مزاج سے مطابقت نہیں رکھتی۔ اور اس کے اصل کردار پر ایک بدنادھبہ ہے۔ انفرادی زندگی ہو یا اجتماعی اسلام: تشدد، زور زبردستی اور اکراه کا مخالف ہے اور محبت، بھائی چارئے رواداری اور تعاون و اشتراک کو فروغ دینا چاہتا ہے۔

جہاد کا مقصد انصاف کا قیام اور تمام انسانوں کے لیے آزادی، عزت اور عدل کی حفاظت ہے جہاد اپنی تمام صورتوں میں۔۔۔ یعنی نفس کے ساتھ جہاد، زبان اور قلم سے جہاد، مال سے جہاد اور جان سے جہاد۔۔۔ واضح اخلاقی حدود اور مقاصد کا پابند ہے۔ ہر سطح پر اس کے تصور، تعلیم اور تبلیغ کی ضرورت ہے تاکہ جہاد کا صحیح فہم و ادراک ہو اور اس کی نعمتوں سے مسلمان اور غیر مسلم سب فیض یاب ہو سکیں۔ جہاد کے اس تصور کا فہم اور احترام ہر دور میں ضروری تھا مگر آج جب جہاد کو بدنام کرنے کی کوشش ہو رہی ہے اور جہادی کلچر کو تشدد اور دہشت گردی کے مترادف قرار دیا جا رہا ہے، اس میں جہاد کی تفہیم اور جہاد کے آداب کے مکمل احترام کی ضرورت ہمیشہ

سے زیادہ ہے۔ جہاد اسلام کی ابدی تعلیم اور اس کا رکن رکین ہے جس کے بارے میں کبھی کوئی سمجھوتہ نہیں ہو سکتا۔ جہاد ایک اخلاقی قوت اور تغیر کی صورت ہے اور اس کا یہ کردار سب سے پہلے خود مسلمانوں کے سامنے ہونا چاہیے تاکہ غیر مسلم بھی اس کی گواہی دے سکیں۔

عصر حاضر میں تحریک اسلامی کی خدمات میں سے ایک نمایاں خدمت یہ ہے کہ ایک طرف اس نے جہاد اور روح جہاد کے احیا کا کارنامہ انجام دیا ہے تو دوسری طرف جہاد کے مقاصد، آداب اور ضابطہ کار کی وضاحت اور احترام کر کے اس کے اصل کردار پر توجہ مرکوز کی ہے اور مسلمانوں کو اس کا پابند بنانے کی کوشش کی ہے۔ مسلم ممالک کے درمیان معاشی، سیاسی، تعلیمی، تکنالوجی اور میڈیا کے میدانوں میں قریب ترین تعاون بلکہ اتحاد اور الحقائق کی ضرورت ہے جو نظریے اور تاریخ کے اشتراک کے ساتھ مفادات کے اشتراک اور سیاسی اور معاشی حوالوں سے باہمی تعاون اور احترام کی محکم بنیادوں پر استوار ہونا چاہیے۔ یہ اب سب کی ایسی ضرورت ہے جسے موخر نہیں کیا جا سکتا۔ اس نظام میں تنازعات کے تصفیے کا بھی مناسب انتظام ہونا چاہیے تاکہ حقیقت پسندی سے اتحاد کو مستحکم کیا جاسکے۔ عالمی سطح پر مسلم نقطہ نظر کو پیش کرنے کے لیے میڈیا کی موثر ترقی و تنظیم بھی ضروری ہے۔

اسلام کے عالمی کردار کی موثر ادا یگی اسی وقت ممکن ہے جب تمام مسلمان ملک اور امت مسلمہ ان خطوط پر اپنی اجتماعی زندگی کی تشكیل کرے۔ امت وسط کی حیثیت سے اللہ کی بندگی اور انسانوں کے لیے انصاف اور فلاح کے نظام کی داعی کی حیثیت سے اپنے گھر کی تغیر کرے اور دنیا کے سامنے اس کا نمونہ پیش کرے۔

پاکستان کی ذمہ داری: دس امور

وقت کے چیلنج کا مقابلہ کرنے کے لیے پاکستان اور اہل پاکستان پر بھی ایک

بڑی ذمہ داری آتی ہے۔ ۱۱ ستمبر کے بعد جو کچھ ہوا، وہ خواہ مجبوری کے تحت ہوا یا عاقبت نا اندریشی کے تحت۔۔۔ ہم اس پر تفصیل سے بحث کر چکے ہیں۔

افغانستان میں جو کچھ کیا جانا تھا وہ ہو گیا، بھارت اس سے جو فائدہ اٹھانا چاہ رہا ہے وہ واضح ہوتا جا رہا ہے اور جنگ کے مہیب سائے اُفق پر امنڈتے چلے آ رہے ہیں۔ ہمارے اندر وہی معاملات میں بیرونی دراندازیاں مشکلات میں اضافے اور آزادی اور خود مختاری کے لیے خطرات کا باعث ہیں۔ ان حالات کا تقاضا ہے کہ تصادم، عدم مشاورت اور وقت گزاری کی پالیسی ترک کر کے ایک ایسی پالیسی کو اپنایا جائے جس میں پاکستان، اس کے نظریے اور قوم کی سلامتی، اور ترقی کو یقینی بنایا جا سکے۔ اس کے لیے مندرجہ ذیل امور فوری توجہ کے طالب ہیں:

۱۔ اللہ سے وفاداری اور اس پر بھروسے کو سب چیزوں پر اولیت دی جائے۔ اللہ کی طرف رجوع ہو اور اپنی غلطیوں اور کمزوریوں کا اپنے مالک کے حضور اعتراف کر کے اس سے طاقت اور رہنمائی طلب کی جائے۔ پوری قوم اور اس کی قیادت اپنے خالق و مالک کا دامن رحمت تھا میں اور اس سے مدد مانگ۔

۲۔ عوام پر بھروسہ کیا جائے، ان کو اعتماد میں لایا جائے اور موثر طور پر ان کو قومی سلامتی، ترقی اور تعمیر نو کے لیے متحرک کیا جائے۔

۳۔ اس نظریاتی کش کش سے بچا جائے اور جس لا حاصل بحث میں مغربی میڈیا اور دانش ورہمیں بیتلہ کر دینا چاہتے ہیں، اس سے دامن بچایا جائے۔ بنیاد پرستی، انہتا پرستی اور فرقہ پرستی ہمارے مسائل نہیں۔ جدید اور قدیم کی بحثیں بہت پرانی ہیں اور ہم ان سے گزر چکے ہیں۔ اسلام کی بنیادی تعلیمات بہت صاف اور واضح ہیں۔ اسلام ایک مکمل نظام زندگی ہے جو

بنیادی اخلاقی اقدار کی روشنی میں انسان کی انفرادی اور اجتماعی زندگی کی تشکیل کرتا ہے۔ سیکولرزم ایک مردہ گھوڑا ہے، اس پر سواری کے خواب دیکھنا ایک حماقت ہے۔ پاکستان کے دستور نے جن تین بنیادوں کو واضح طور پر پیش کر دیا ہے یعنی: اسلام، جمہوریت اور وفاقی طرز۔۔۔ انھیں متفق علیہ بنیاد بنا کر قومی پالیسی کی تشکیل کی جائے اور ان طے شدہ امور کو از سرنو بحث میں لانے کی جسارت نہ کی جائے۔ اسلام اعتدال کا دین ہے۔ حقوق اللہ اور حقوق العباد دونوں برابر کی حیثیت رکھتے ہیں۔ ضرورت اس پر عمل کی ہے۔ ہمارا ایجنسٹا ہماری تحریک آزادی اور ہماری قرارداد مقاصد ہمارے دستور میں طے ہے۔ اسے مضبوطی سے تحام لیجئے۔

۲۔ ملک کی دفاعی قوت کی حفاظت کو اولیت حاصل ہے۔ امریکی فوجوں کی موجودگی اس کے لیے ایک خطرہ ہے۔ اسی طرح بھارت کے عزائم کا ادراک اور مقابلے کے لیے فوج اور قوم میں ہم آہنگی اور دونوں کا متحرک وفعال ہونا ضروری ہے۔

۵۔ جموں و کشمیر کے حق خود ارادیت کی پالیسی کے بارے میں مکمل یکسوئی اور مضبوطی کی ضرورت ہے۔

۶۔ افغان پالیسی کی جلد از جلد تشکیل نو مطلوب ہے۔ افغانستان میں ایک ایسی حکومت کے قیام میں ہماری دل پہنچی ہونی چاہیے جسے افغان بھائی خود طے کریں اور جس سے افغانستان کا اتحاد باقی رہے اور وہ ایک ہمسایہ اور بھائی ملک کی حیثیت سے ترقی کرے۔ دفاعی مفادات کے چکر سے بلند ہو کر افغان پالیسی کی تشکیل کی ضرورت ہے، تاکہ ماضی کی غلطیوں کی تلافی ہو سکے۔ افغان عوام کے دل پاکستانی عوام کے ساتھ دھڑکتے ہیں اور قیادتوں نے جو بھی غلطیاں اور ناصافیاں کی ہیں ان سے متاثر ہو کر کسی

قسم کی کشکش یا جانب داری کا راستہ ہرگز اختیار نہیں کرنا چاہیے۔ بلکہ ہماری پالیسی کی بنیاد وہ رشتہ اشتراک ہونا چاہیے جو دین، تاریخ اور مشترک مفادات کی وجہ سے قائم ہے اور جس نے دلوں میں محبت اور معاملات میں تعاون کی روایت قائم کی ہے۔

۷۔ ملک میں فی الفور جمہوری عمل کا احیا، دستور کو ذاتی پسند و ناپسند کے مطابق تبدیل کرنے سے مکمل احتراز اور دستور کے مطابق جمہوری نظام کی بھالی کے لیے بلا تاخیر اجتماعی مشاورت، آزاد ایکشن کمیشن کے قیام اور اس سلسلے کے تمام ضروری انتظامات پر فوری توجہ کی ضرورت ہے۔

۸۔ معیشت کی بھالی کے لیے: قومی مشاورت، تجارت، زراعت، صنعت اور محنت سے متعلق طبقات کے تعاون سے قومی خود انحصاری کے حصول اور معاشری ترقی اور سرگرمی کی بھالی کے لیے فوری اقدامات کی طرف توجہ دینا۔

۹۔ مسلم ممالک سے تعلقات بڑھانے اور مشترک خطرات کے مقابلے کے لیے مشترک حکمت عملی کی تشکیل کی کوشش۔

۱۰۔ ایران اور چین سے خصوصی تعاون اور ان کے ساتھ مشترک حکمت عملی وضع کرنے اور اس پر عمل کا نظام بنانے کی کوشش۔

یہ دس نکات فوری توجہ کے مستحق ہیں۔ لیکن سب سے اہم نکتہ یہ ہے کہ ہم حالات اور خطرات کا صحیح ادراک کریں۔ اپنے نظر یہ اور قومی سلامتی کے تحفظ کے لیے خدا پر بھروسے اور ایک دلی جذبے کے ساتھ اصلاح احوال کی جدوجہد شروع کر دیں۔ اگر ہم استبرئے اب تک کے رونما ہونے والے واقعات کو ایک خطرے کی گھنٹی سمجھیں، اب بھی بیدار ہو جائیں اور اٹھ کھڑے ہوں تو آگے کے مرحلیں زیادہ مشکل نہیں۔ والله المستعان!